

## اسلامی نظریہ کائنات وحدت مشیت و رضا

محمد ریاض کرمانی

عام مذہبی معاشروں کا مشترکہ عقیدہ ہے کہ کائنات اپنے خالق کی مشیت سے وجود میں آئی ہے اور خالق اس کائنات میں جو کچھ چاہتا ہے کرتا ہے۔ اسلام میں بھی یہ عقیدہ بنیادی حیثیت کا حامل ہے۔ اسلام میں اس کائنات کے ہر مظہر کے پیچھے اصل قوت اللہ کی مشیت اور اس کی اجازت ہوتی ہے۔ یہاں تک کہ انسانی اعمال بھی صرف اس وقت موثر ہوتے ہیں جب مشیتِ الہی کی مدد و نصرت شامل حال ہو اور ادھر سے کوئی رکاوٹ نہ ڈالی جائے، اس عقیدے پر یقین کرنا جس قدر آسان ہے اسی قدر مشکل اس کو سمجھنا ہے، لیکن مذہب میں اس کی اہمیت اور اسلامی علمی جدوجہد میں اس کی شدید ضرورت کے پیش نظر ذیل میں اس عقیدے کو وحی اور عقل کی روشنی میں سمجھنے کی کوشش کی گئی ہے۔

### ۱۔ نظامِ مشیت

مشیتِ شَاء کا مصدر ہے اور شَاء کے معنی ہیں اُس نے چاہا۔ قرآن کریم میں اس لفظ کے بہت سے مشتقات استعمال ہوئے ہیں جن سے صاف محسوس ہوتا ہے کہ اللہ کی مشیت محیط ہے اور کُل کائنات میں اس کا عمل دخل ہے۔ جو کچھ اللہ چاہتا ہے اور اس کے بارے میں کُن کہتا ہے وہی کچھ ہو جاتا ہے۔ چنانچہ ہم یہ سمجھنے میں حق بجانب ہیں کہ کل کائنات ایک نظامِ مشیت ہے اور دنیا کی ہر شئی کو مشیت کی ایک نوع کہا جاسکتا ہے۔ مثلاً مشیت - الشمس، مشیت - القمر، مشیت - الناس، مشیت - الوحی اور مشیت - التجربہ وغیرہ۔ اللہ کی مشیت مختلف اشیاء کی شکل میں ظاہر ہوتی ہے جو منظم کائنات میں مربوط پائی

جاتی ہیں۔ چنانچہ ہم کائنات کو ایک مکمل نظام مشیت سے تعبیر کر سکتے ہیں اور پھر اس کی مختلف اشیاء کو ذیلی مشیتوں کی حیثیت سے دیکھ سکتے ہیں۔ مثلاً اگر کائنات بحیثیت مجموعی نظام مشیت ہے تو کہکشائیں اس کے ذیلی نظام ہیں۔ پھر ان کے ذیلی نظامہائے شمسی ہیں، جن کے ذیل میں ہمارا نظام شمسی، پھر اسکے مختلف سیارے وغیرہ وغیرہ۔

مذکورہ بالا مثالیں مادی مصنوعات سے ہیں، مگر مشیت غیر مادی مصنوعات مثلاً روح، عقل، قوت، ملائکہ اور جن وغیرہ کی صورت میں بھی موجود ہے۔ غیر مادی مشیت سے بھی ماوراء منترع یا مجرد مشیت ہے جو دراصل اللہ کی صفت ہے جو فرض کیجئے کہ اللہ میں نہ ہوتی تو وہ کوئی چیز وجود میں ہی نہ لاتا۔ اب چونکہ اللہ تعالیٰ چیزیں وجود میں لاتا ہے اور اتنی بڑی کائنات ہماری نظروں کے سامنے موجود ہے تو پھر ایک سوال یہ بھی پیدا ہوتا ہے کہ یہ سب کچھ ہے کہاں؟ جہاں تک منترع مشیت کا معاملہ ہے تو اس کے لئے اس قسم کے سوال کی کوئی گنجائش ہی نہیں ہے، کیونکہ وہ تو اللہ کی صفت ہے اور اس لحاظ سے وہ اللہ کے وجود میں اسی طرح شامل ہے جس طرح اس کی صفت رحمت و تخلیق شامل ہے۔ اس لئے اس کے لئے کسی مکان کی ضرورت نہیں ہے۔ مگر مادی اور غیر مادی مصنوع مشیت کے قیام و عمل کے لئے مکان کی ضرورت بہر حال ہے۔ کیا یہ مکان اللہ کی ذات سے باہر ہے؟ یہ ممکن نہیں کیونکہ اللہ کی ذات بے انتہا ہے۔ کیا مصنوع مشیت اللہ کی ذات میں گھلی ملی ہے؟ اس کا امکان بھی نہیں ہے کیونکہ صورتیں اللہ کی ذاتی قربت کو برداشت نہیں کر سکتیں، اب ایک ہی امکان باقی رہ جاتا ہے وہ یہ کہ اللہ تعالیٰ اشیا کی تخلیق یعنی اپنی مشیت کو صورتوں میں ڈھالنے اور ان صورتوں کو عمل پر لگانے کے لئے خود اپنی ذات میں وسیع خلاء قائم کرے۔ اس خلاء کو ہم عدم کہتے ہیں۔ یہی وسیع ترین عدم ہے جس کو ہم دوسرے الفاظ میں معطل مشیت کہہ سکتے ہیں جو اللہ کے انتہائی قرب کو برداشت کر سکتا ہے۔ عدم ہی ایسا مکان ہے جو اللہ کی تخلیقی عمل کا مقام ہو سکتا ہے اور جو مادی اور غیر مادی مصنوع مشیت سے کئی گنا بڑا ہے۔ چنانچہ اللہ کی مشیت خواہ وہ غیر مادی یا مادی صورتوں میں ہو یا صرف عملی سطح پر پائی جائے، دراصل عدم ہی میں کام کرتی ہے۔ اب تک کی گفتگو کے نتیجے میں

اللہ کی مشیت کی تین قسمیں سامنے آتی ہیں۔

۱۔ منترع مشیت: یعنی مجرد، بے شکل مشیت جو اللہ کی صفت ہے اور جس کی وضاحت شَاءَ، اراد، قَضٰی، امر اور اذن جیسے الفاظ سے ہوتی ہے۔

۲۔ معمل مشیت: یعنی عدم، خلاء، مکان، عمل گاہ یعنی اللہ تعالیٰ کا میدانِ کار۔

۳۔ مصنوع مشیت:

(۱) غیر مادی: مثلاً روح، عقل قوت، ملائکہ، اجنہ۔

(ب) مادی: یعنی ہمارے گرد و پیش اور زمان و مکان میں موجود قابل مشاہدہ

کائنات جس میں ہم خود بھی شامل ہیں۔

مذکورہ بالا فہرست سے ظاہر ہے کہ صرف پہلی قسم یعنی منترع مشیت پر ہی لفظ مشیت کا لغوی مفہوم میں استعمال ہوتا ہے۔ باقی اقسام منترع مشیت کا حَلَقَتی سطح پر اظہار ہیں۔ بہر حال بالکل اسی طرح جس طرح مجرد حسن مصنوع حسن کے تعلق سے ہی سمجھ میں آتا ہے اسی طرح منترع مشیت کو مصنوع مشیت کے ذریعہ سمجھنے میں مدد ملتی ہے۔ اب خواہ یوں کہا جائے کہ ہر مخلوق اس کی مشیت سے ہے یا یوں کہا جائے کہ ہر مخلوق اس کی مشیت ہے، اصل بات میں کوئی فرق نہیں پڑتا کیونکہ کسی چیز کے موجود یا غیر موجود ہونے میں مشیت ہی اصل ہے جسے کسی حال میں بھی لا تعلق نہیں کیا جاسکتا۔ لہذا مذکورہ بالا تینوں اقسام کی تفہیم بہت ضروری ہے۔

## ۱.۱۔ منترع مشیت کا نظام

منترع مشیت اللہ تعالیٰ کی صفت ہونے کے تعلق سے مکمل طور سے قابل فہم نہیں ہو سکتی۔ البتہ بشری سطح پر یہ کہا جاسکتا ہے کہ انسان کچھ کرنا چاہتا ہے، کچھ حاصل کرنا چاہتا ہے، کچھ بنانا اور کچھ بننا چاہتا ہے۔ انسانی سطح پر یہ چاہنا جذبات کی ایک قسم ہے جو کچھ کر گزرنے کے لئے ایک بیج کی طرح کام کرتی ہے۔ البتہ یہ معلوم ہے کہ انسان کی بہت سی مشیتیں پوری نہیں ہوتیں، وہ بس دل میں پیدا ہوتی ہیں اور رد دے کر چلی جاتی

ہیں۔ چنانچہ یہ بشری مثال اللہ کی مشیت کا اندازہ کرنے کے لئے محض ایک علامت ہے۔ اللہ کی مشیت کوئی جذبہ نہیں ہے بلکہ یہ ہمیشہ عمل میں آتی ہے اور تاثیر پیدا کرتی ہے۔ اللہ کی مستزاع مشیت میں تمام موثر قوتیں مثلاً ارادہ، امر، اذن، تسخیر، تقدیر اور تدبیر خالص اور کامل ہوتی ہیں جو علم کی بے انتہار روشنی میں عمل درآمد کرتی ہوئی واقعات کو گرفت میں رکھتی ہیں۔ اللہ نے اپنی مستزاع مشیت کو اپنی مخلوق کی نسبت سے کس انداز سے واضح کیا ہے اس کو سمجھانے کے لئے ذیل میں کچھ قرآنی آیات پیش کی جاتی ہیں۔

### ۱.۱.۱. مستزاع مشیت اور تخلیق

اللہ زمین اور آسمان کی بادشاہی کا مالک ہے۔ جو کچھ چاہتا ہے پیدا کرتا ہے، جسے چاہتا ہے لڑکیاں دیتا ہے، جسے چاہتا ہے لڑکے دیتا ہے۔

تیرا رب پیدا کرتا ہے جو کچھ چاہتا ہے اور وہ (خود ہی اپنے کام کے لئے جسے چاہتا ہے) منتخب کر لیتا ہے، یہ انتخاب ان لوگوں کے کرنے کا کام نہیں ہے اللہ پاک و برتر ہے ان چیزوں سے جن کو یہ اس کا شریک ٹھہراتے ہیں۔

اور اللہ نے ہر جاندار کو پانی سے پیدا کیا۔ کوئی پیٹ کے بل چل رہا ہے تو کوئی دو ٹانگوں پر اور کوئی چار ٹانگوں پر۔ جو کچھ وہ چاہتا ہے پیدا کرتا ہے، وہ ہر چیز پر قادر ہے۔

۱۔ لِلّٰہِ مَلٰئِکَ السَّمٰوٰتِ وَالْاَرْضِ  
یَخْلُقُ مَا یَشَآءُ یَهَبُ لِمَن یَشَآءُ اُنَاثًا  
وِیَهَبُ لِمَن یَشَآءُ الذَّکُوْرَ.

(الشوریٰ: ۴۹)

۲۔ وَرَبِّکَ یَخْلُقُ مَا یَشَآءُ وَیَخْتَارُ  
مَا کَانَ لَہُمْ الْخَیْرَۃُ سِوَا اللّٰہِ  
وَتَعَالٰی عَمَّا یَشْرَکُوْنَ۔ (انصاف: ۲۸)

۳۔ وَاللّٰہُ خَلَقَ کُلَّ دَابَّةٍ مِّنْ مَّآءٍ فَمِنْہُمْ  
مَّنْ یَمْشِیْ عَلٰی بَطْنِہٖ وْمِنْہُمْ مَّنْ یَمْشِیْ  
عَلٰی رِجْلَیْنِ وْمِنْہُمْ مَّنْ یَمْشِیْ عَلٰی  
اَرْبَعٍ یَخْلُقُ اللّٰہُ مَا یَشَآءُ اِنَّ اللّٰہَ عَلٰی  
کُلِّ شَیْءٍ قَدِیْرٌ۔ (النور: ۴۵)

## ۲.۱.۱. منترع مشیّت اور فطری افعال

۱۔ الم تر الی ربک کیف مدّ  
الظّلّ، وَلَوْ شَاءَ لَجَعَلَهُ سَاكِنًا ۝  
ثُمَّ جَعَلْنَا الشَّمْسَ عَلَيْهِ دَلِيلًا  
(الفرقان: ۴۵)

تم نے دیکھا نہیں کہ تمہارا رب کس  
طرح سایہ پھیلا دیتا ہے۔ اگر وہ چاہتا تو  
اسے دائمی سایہ بنا دیتا۔ ہم نے سورج کو  
اُس پر دلیل بنایا۔

۲۔ وَيَنْزِلُ مِنَ السَّمَاءِ مِنْ جِبَالٍ  
فِيهَا مِنْ بَرَدٍ فَيُصِيبُ بِهِ مَنْ يَشَاءُ  
وَيَصْرِفُهُ عَنِ مَنْ يَشَاءُ (النور: ۴۳)

اور وہ آسمان سے اُن پہاڑوں کی  
بدولت جو اس میں بلند ہیں، اولے  
برساتا ہے، پھر جسے چاہتا ہے ان سے  
نقصان پہنچاتا ہے اور جسے چاہتا ہے ان  
سے بچالیتا ہے۔

## ۳.۱.۱. منترع مشیّت انسان کی تخلیق

۱۔ هُوَ الَّذِي يُصَوِّرُكُمْ فِي الْاِرْحَامِ  
كَيْفَ يَشَاءُ لَا اِلَهَ اِلَّا هُوَ الْعَزِيزُ  
الْحَكِيمُ (آل عمران: ۶)

وہی تو ہے جو تمہاری ماؤں کے پیٹ میں  
تمہاری صورتیں جیسی چاہتا ہے، بناتا ہے۔  
اُس زبردست حکمت والے کے سوا کوئی  
اور خدا نہیں۔

۲۔ قَالَ رَبِّ اَنْتَ يَكُونُ لِي غَلَامًا  
وَقَدْ بَلَغَنِي الْكِبَرَ وَاْمْرَاتِي عَاقِرٌ  
قَالَ كَذَلِكَ اللّٰهُ يَفْعَلُ مَا يَشَاءُ  
(آل عمران: ۴۰)

زکریا نے کہا پروردگار بھلا میرے  
یہاں لڑکا کہاں سے ہوگا؟ میں تو بوڑھا  
ہو چکا ہوں اور میری بیوی بانجھ ہے۔  
جواب ملا ایسا ہی ہوگا۔ اللہ جو چاہتا ہے  
کرتا ہے۔

۳۔ قالت رَبِّ اَنْتَیْ یَکُونُ لِیْ وَوَلَدٌ  
 وَلَمْ یَمْسَسْنِیْ بَشْرًا قَالْ کَذٰلِکَ  
 اَللّٰهُ یَخْلُقُ مَا یَشَآءُ اِذَا قَضٰی اَمْرًا  
 فَاِنَّمَا یَقُوْلُ لَهٗ کُنْ فِیْکُوْنُ  
 (آل عمران : ۴۶)

مریم بولی پروردگار میرے یہاں بچہ کہاں  
 سے پیدا ہوگا، مجھے تو کسی مرد نے ہاتھ تک  
 نہیں لگایا۔ جواب ملا ایسا ہی ہوگا اللہ تعالیٰ  
 جو چاہتا ہے پیدا کرتا ہے۔ وہ جب کسی کام  
 کے کرنے کا فیصلہ فرماتا ہے تو بس کہتا ہے  
 ہو جا اور وہ ہو جاتا ہے۔

### ۴.۱.۱. منزع مشیت اور انسانی اختلافات

۱۔ وَلَوْ شَآءَ اللّٰهُ لَجَعَلْکُمْ اُمَّةً  
 وَّاٰحِدَةً وَّلٰکِنْ لَّیَبْلُوْکُمْ فِیْ مَا اٰتٰکُمْ  
 فَاسْتَبِقُوا الْخَیْرٰتِ (المائدہ: ۴۸)

اگر تمہارا خدا چاہتا تو تم سب کو ایک  
 امت بھی بنا سکتا تھا، لیکن اس نے یہ اس  
 لئے کیا کہ جو کچھ اُس نے تم لوگوں کو دیا  
 ہے اُس میں تمہاری آزمائش کرے  
 لہذا بھلائیوں میں ایک دوسرے سے  
 سبقت لے جانے کی کوشش کرو۔

۲۔ وَلَوْ شَآءَ اللّٰهُ مَا قَتَلْنَا الَّذِیْنَ مِنْ  
 بَعْدِهِمْ مِنْ بَعْدِ مَا جَآءَتْهُمْ  
 الْبَیِّنٰتُ وَّلٰکِنْ اِخْتَلَفُوْا فَمِنْهُمْ مَنْ  
 اٰمَنَ وَمِنْهُمْ مَنْ کَفَرَ وَلَوْ شَآءَ اللّٰهُ  
 مَا قَتَلْتُمْ وَّلٰکِنَّ اللّٰهَ یَفْعَلُ مَا یُرِیْدُ  
 (البقرہ : ۲۵۳)

اگر اللہ چاہتا تو ممکن نہ تھا کہ ان رسولوں  
 کے بعد جو لوگ روشن نشانیاں دیکھ چکے تھے  
 وہ آپس میں لڑتے۔ مگر انہوں نے باہم  
 اختلاف کیا، پھر کوئی ایمان لایا اور کسی نے  
 کفر کی راہ اختیار کی۔ ہاں اللہ چاہتا تو وہ  
 ہرگز نہ لڑتے مگر اللہ جو چاہتا ہے کرتا ہے۔

### ۵.۱.۱. منزع مشیت اور انسانی علم

۱۔ وَعَلَّمَ اٰدَمَ الْاَسْمَآءَ کُلَّهَا  
 (البقرہ : ۳۱)

اللہ نے آدم کو سارے نام سکھائے۔

آدم نے اپنے رب سے چند کلمات سیکھ کر توبہ کی جس کو اس کے رب نے قبول کر لیا کیونکہ وہ بڑا معاف کرنے والا اور رحم فرمانے والا ہے۔

جو کچھ بندوں کے سامنے ہے اُسے بھی وہ جانتا ہے اور جو کچھ اُن سے اوجھل ہے، اس سے بھی واقف ہے اور اس کی معلومات میں سے کوئی چیز اُن کی گرفت اور ادراک میں نہیں آ سکتی لہذا یہ کہہ سکتے ہیں کہ کسی چیز کا علم وہ خود ہی اُن کو دینا چاہے۔

۲۔ فَتَلَقَىٰ آدَمَ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ (البقرہ: ۳۶)

۳۔ يَغْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ (البقرہ: ۲۵۵)

### ۱.۱.۱۔ اللہ کی منتر ع مشیت اور دنیا میں انسان کی مشیت

اے نبی تم جسے چاہو اسے ہدایت نہیں دے سکتے۔ مگر اللہ جسے چاہتا ہے ہدایت دیتا ہے۔

یہ ایک نصیحت ہے اب جس کا جی چاہے اپنے رب کی طرف جانے کا راستہ اختیار کر لے۔ اور تمہارے چاہنے سے کچھ نہیں ہوتا جب تک اللہ نہ چاہے۔

یہ تو سارے جہان والوں کے لئے ایک نصیحت ہے تم میں سے ہر اس شخص کے لئے جو راہِ راست پر چلنا چاہتا ہو۔ اور تمہارے چاہنے سے کچھ نہیں ہوتا جب تک اللہ رب العالمین نہ چاہے۔

۱۔ اِنَّكَ لَا تَهْدِي مَنْ اَخِيْتٌ وَلٰكِنَّ اللّٰهَ يَهْدِي مَنْ يَّشَاءُ (القصص: ۵۶)

۲۔ اِنَّ هٰذِهِ تَذٰكِرَةٌ فَمَنْ شَاءَ اتَّخَذْ اِلٰى رَبِّهِ سَبِيْلًا وَمَا تَشَاءُ وَنَ الْاٰنَ يَشَاءُ اللّٰهُ (الدھر: ۲۹-۳۰)

۳۔ اِنْ هُوَ اِلَّا ذَكَرٌ لِّلْعٰلَمِيْنَ لِمَنْ شَاءَ مِنْكُمْ اَنْ يَّسْتَقِيْمَ وَمَا تَشَاؤُنَ الْاٰنَ يَشَاءُ اللّٰهُ رَبُّ الْعٰلَمِيْنَ.

(التکویر: ۲۷-۲۹)

## ۱.۱ اللہ کی منتزع مشیت اور آخرت میں انسان کی مشیت

وہ (جنت میں) جہنم کی سربراہت تک نہ سنیں گے اور وہ ہمیشہ اپنی من بھاتی چیزوں کے درمیان رہیں گے۔

اور وہ کہیں گے شکر ہے اُس خدا کا جس نے ہمارے ساتھ اپنا وعدہ سچ کر دکھایا اور ہم کو زمین کا وارث بنا دیا۔ اب ہم جنت میں جہاں چاہیں اپنی جگہ بنا سکتے ہیں۔

وہاں جو کچھ تم چاہو گے وہ تمہیں ملے گا اور ہر چیز جس کی تم تمنا کرو گے وہ بھی تمہاری ہوگی۔

پھر یہ دوزخ میں پڑے ہوئے لوگ جہنم کے اہلکاروں سے کہیں گے ”اپنے رب سے دعا کرو کہ ہمارے عذاب میں بس ایک دن کی تخفیف کر دے“۔ وہ پوچھیں گے ”کیا تمہارے پاس رسول پینات لے کر نہیں آتے رہے تھے؟ وہ کہیں گے ”ہاں“ جہنم کے اہلکار بولیں گے ”پھر تو تم ہی دعا کرو اور کافروں کی دعا اکارت جانے والی ہے“

۱۔ لَا يَسْمَعُونَ حَسِيسَهَا وَهُمْ فِي مَا اشْتَهَتْ أَنْفُسُهُمْ خَالِدُونَ

(الانبیاء: ۱۰۲)

۲۔ وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ (الزمر: ۷۴)

۳۔ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ

(حم السجده: ۳۱)

۴۔ وَضَالِ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ . قَالُوا أَوْلَمْ تَكُن تَأْتِيكُمْ رُسُلُكُمْ بِالْبَيِّنَاتِ قَالُوا بَلَى قَالُوا فَاذْعَبُوا وَمَا ذُعَاءُ الْكَافِرِينَ إِلَّا فِي ضَلَالٍ (المومن: ۴۹-۵۰)

مذکورہ بالا آیات سے بالکل واضح ہو جاتا ہے کہ کل کائنات اللہ ہی کی ہے۔ چاند، سورج، ستارے اور ان کی حرکت اللہ کی مشیت ہی سے قائم ہیں۔ ہواؤں کی رفتار اور رخ، پانی کا دورانیہ، بارش کا وقت اور مقام اللہ کی مشیت ہی طے کرتی ہے۔ یہاں تک کہ ہمارا وجود ہمارے تمام تر اختلافات کے ساتھ اللہ کی مشیت ہی سے ہے۔ اللہ کی مشیت



کے بغیر ہم علم بھی حاصل نہیں کر سکتے۔ موجودہ نظم کائنات میں ہماری اپنی مشیت موجود تو ہے مگر وہ بھی اللہ کی مشیت کے بغیر مؤثر نہیں ہو سکتی۔ مذکورہ آیات کی روشنی میں ہم درج ذیل نتائج حاصل کر سکتے ہیں۔

- ۱۔ اللہ کی متزاع مشیت اصل الاصول ہے۔
- ۲۔ کل مخلوق اللہ کی متزاع مشیت کی صنعت گری کا نتیجہ ہے۔
- ۳۔ اگر اللہ چاہتا تو یہ کوئی اور تنظیم بھی ہو سکتی تھی۔ اللہ جب چاہے گا اس کو دوسرے انداز سے منظم کر دے گا۔
- ۴۔ مخلوق ہونے کی وجہ سے انسانی مشیت بھی اللہ کی مشیت ہی سے ہے۔
- ۵۔ موجودہ تنظیم میں انسان کی مشیت کا محدود اختیار کل تنظیم کے مناسب کرنے کے لئے خدائی ہدایت کی ضرورت ہے جس میں انسان کا امتحان ہے۔
- ۶۔ اگر انسان اپنی مشیت کو کل تنظیم کے مناسب نہیں کرتا تو خود ہی نقصان اٹھاتا ہے۔ تنظیم بہر حال اس وقت تک قائم رہے گی جب تک اللہ چاہے گا۔
- ۷۔ اللہ کی مشیت کے اصل الاصول ہونے کے لحاظ سے ہر واقعہ اللہ کی مشیت ہی کا ایک رخ ہے خواہ وہ انسانی نقطہ نظر سے بہت قیمتی ہو یا معمولی، حسین ہو یا کریہہ انظر، بہترین ہو یا بدترین۔ مشیت الہی ہونے کے لحاظ سے ہر چیز اپنی جگہ صحیح، درست، مناسب، عمدہ اور حسین و جمیل ہے۔

اب ہم ایسے الفاظ پر گفتگو کرتے ہیں جو معنی اور مفہوم میں لفظ مشیت کے قریب تر ہیں تاکہ قرآن مجید کی روشنی میں مشیت کے مکمل مفہوم کی وضاحت ہو سکے۔

### ۸.۱.۱ متزاع مشیت اور ارادہ

اکثر مشیت اور ارادہ کو مترادف کی حیثیت دی جاتی ہے، قرآن مجید میں بھی ایسے کئی مقامات ہیں جہاں ایک ہی آیت میں یہ دونوں الفاظ مترادف کے بطور استعمال ہوئے ہیں۔ (۲: ۲۵۳، ۱۸: ۱۷، ۳۹: ۴)۔ بعض آیتوں میں لفظ ارادہ استعمال ہوا ہے مگر

اس سے مشیت کا مفہوم واضح ہوتا ہے (۱۳:۱۱، ۳۳:۱۷، ۸۵:۱۶)۔ ان آیات سے ظاہر ہوتا ہے جیسے مشیت اور ارادہ کے درمیان کوئی فرق نہیں ہے یعنی ارادہ بھی مشیت کی طرح اٹل ہوتا ہے۔

البتہ بعض دوسری آیات سے ظاہر ہوتا ہے کہ ارادہ مشیت کے مقابلے میں کم یقینی ہونے کا مفہوم رکھتا ہے۔ دوسرے الفاظ میں مشیت تو ہر حال میں پوری ہو کر رہتی ہے لیکن ارادہ کبھی تو مشیت کی طرح پختہ ہوتا ہے اور کبھی مشروط۔ مشروط ارادے کی مثالیں ہم کو قرآن کی سورہ ۲ آیت ۱۸۵، سورہ ۴ آیت ۲۸، سورہ ۵ آیت ۶ اور سورہ ۴۰ آیت ۳۱ میں ملتی ہیں۔ کہا گیا ہے کہ اللہ تمہارے ساتھ نرمی کرنا چاہتا ہے سختی نہیں۔ اللہ تم پر سے پابندیوں کو ہلکا کرنا چاہتا ہے، اللہ تم پر زندگی کو تنگ کرنا نہیں چاہتا۔ اللہ اپنے بندوں پر ظلم کا ارادہ نہیں رکھتا۔ ان تمام آیات میں دینی تعلیم اور شرعی احکام زیر بحث ہیں جو حقیقت یہ ہے کہ نرمی، سہولت اور آرام سے ہر ہیں اور ان تعلیمات پر چلنے سے انسانیت کو فائدہ ہوتا ہے۔ بہر حال شریعت کے ذریعہ انسانیت کو سہولت اور فائدہ پہنچانے کا ارادہ خود انسانوں کے شریعت پر چلنے سے مشروط ہے۔ اس ارادہ کو ہم معلق یا مشروط ارادہ کہہ سکتے ہیں۔ امام راغب نے مشیت اور ارادہ پر متکلمین کا نقطہ نظر پیش کیا ہے جس سے دونوں کے درمیان دقیق فرق واضح ہوتا ہے۔ وہ کہتے ہیں:

اکثر متکلمین کے نزدیک مشیت بالکل ارادۃ کی طرح ہے۔ اور بعض کے نزدیک مشیت نام ہے اصل میں کسی شئی کے ایجاد کرنے اور چاہنے کا گو عرف میں اس کا استعمال ارادہ کی جگہ ہی ہوتا ہے۔ لہذا اللہ تعالیٰ کی طرف سے مشیت کے معنی ایجاد کرنے کے ہیں اور لوگوں کی طرف سے مشیت کے معنی چاہنے کے ہیں۔ ان (متکلمین) کا بیان ہے کہ (کسی شئی سے متعلق) اللہ تعالیٰ کی مشیت ہونا اس امر کا مقتضی ہے کہ اس شئی کا وجود عمل میں آجائے۔ اور اللہ کے ارادہ کا ہونا اس کا مقتضی نہیں کہ مراد لامحالہ وجود پذیر ہو کر ہی رہے، دیکھتے

نہیں ارشاد ہے یُرید اللہ بکم الیسر ولا یرید بکم العسر  
(اللہ چاہتا ہے تم پر آسانی اور نہیں چاہتا تم پر دشواری) اور وَمَا اللّٰهُ  
یُرید ظُلْمًا للعباد (اور اللہ بے انصافی نہیں چاہتا بندوں پر)  
حالانکہ یہ معلوم ہے کہ کبھی کبھی تنگی بھی ہوتی ہے اور لوگوں کے مابین  
ظلم بھی۔

انسانی ارادہ کبھی کبھی بغیر ارادہ الہی کے بھی ہو جاتا ہے۔ چنانچہ  
انسان کا ارادہ ہوتا ہے کہ اسے موت نہ آئے اور اللہ اُس سے ابا  
فرماتا ہے۔ لیکن مشیت انسانی بغیر مشیت الہی کے وجود میں نہیں  
آتی کیونکہ ارشاد ہے وَمَا تَشَاءُونَ اِلَّا اَنْ یَّشَاءَ اللّٰهُ رَبُّ  
العالمین ۴۔

مشیت اور ارادہ کے درمیان ایک اور باریک فرق یہ ہے کہ قرآن کریم میں مکن  
فیکون، کل آٹھ مقامات میں سے چار مقامات پر قرضی امر کے ساتھ، دو مقامات پر آزاد  
کے ساتھ آیا ہے جب کہ شَاءَ کے ساتھ ”مکن فیکون“ کی کوئی مثال نہیں ملتی ۵۔ یعنی  
مکن فیکون کے مفہوم میں جو سرعت پائی جاتی ہے اس کو قرضی اور ارادہ کے ساتھ تو جوڑا گیا  
ہے مگر شَاءَ کے ساتھ نہیں جوڑا گیا۔ اس کا مطلب یہ ہے کہ مشیت ایک مکمل منصوبہ ہے  
جب کہ قرضی اور آزاد اس منصوبے پر عمل درآمد کی طرف اشارہ کرتا ہے جب بھی اللہ کی نظر  
میں اس منصوبے کو عملی جامہ پہنانا مناسب ہو۔ اللہ تعالیٰ جب اپنے منصوبے (مشیت)  
پر عمل درآمد کا فیصلہ (قرضی) اور ارادہ (آزاد) کر لیتا ہے تو امر (مکن) کی قوت سے  
اس کو ظہور میں لے آتا ہے۔ البتہ اس قسم کی فوری فیصلے کے علاوہ لفظ آزاد عمومی منصوبے  
(مشیت) کے مفہوم میں بھی استعمال ہوتا ہے۔

بہر حال فوری فیصلے جو عمومی منصوبے کے مطابق ہی ہوتا ہے، کی نشاندہی کے  
لئے ارادہ کا لفظ قرضی کی طرح ہے جس کے ساتھ ”مکن فیکون“ استعمال ہوا ہے۔  
قرضی کے معنی بالعموم فیصلہ کرنا، عزم کرنا اور کام کو مکمل کرنا ہوتے ہیں۔ غرض مشیت،

ارادہ اور قضی کے معنی میں دقیق فرق ہے مگر یہ ایک دوسرے کے بدل کے طور پر بھی استعمال ہوتے ہیں البتہ ارادہ اور قضی مشیت سے قدرے مختلف ہونے کے باوجود مشیت کا ہی جُز ہیں۔ درج ذیل چارٹ کے ذریعہ ہم مشیت، ارادہ اور قضی کے درمیان نسبت اور فرق کو سہولت کے لئے پیش کرتے ہیں۔

مشیت.....عمومی منصوبہ اور اس کے مطابق خصوصی فیصلے جنہیں ہمیشہ مکمل ہو کر رہتا ہے۔ مشیت میں ارادہ اور قضی بھی شامل ہے۔  
ارادہ.....کے تین مفاہیم۔

۱۔ مشیت کا ہم معنی۔

۲۔ معلق یا مشروط ارادہ۔ یعنی وہ ارادہ جس کی تکمیل انسانی عمل کے ساتھ معلق ہو۔


۳۔ منصوبے کے مطابق مخصوص فیصلہ۔

قضی.....۱۔ منصوبے کے مطابق مخصوص فیصلہ۔

۲۔ قطعی فیصلہ۔

۳۔ مکمل شدہ۔

مذکورہ الفاظ کے درمیان یکساں اور متفرق معنی کی تفہیم کے لئے اس سے بہتر تعظیم شاید اور کوئی نہ ہو۔ البتہ ہمیں احساس ہے کہ تعمیمات میں اکثر مسائل ہوتے ہیں اور ان کی دقیق تفصیلات میں ابہام پیدا ہو سکتا ہے۔ مثلاً سر دست ایک مسئلہ یہ اٹھایا جاسکتا ہے کہ جب مشیت ایسا عمومی منصوبہ اور خصوصی فیصلوں کا مجموعہ ہے جن کی تکمیل بہر حال ہوتی ہے تو اس میں مذکورہ بالا چارٹ کے مطابق ارادہ دوم کی کیونکر گنجائش نکل سکتی ہے جب کہ وہ انسانی عمل پر موقوف ہے۔ یہ کھلا ہوا تضاد معلوم ہوتا ہے۔ البتہ اس تضاد کو یہ بہکھر ختم کیا جاسکتا ہے کہ ارادہ دوم کے سلسلے میں بھی اللہ تعالیٰ کی یہ قطعی مشیت ہے کہ وہ اپنی تعلیمات کو آسان رکھتا ہے اور اس کی تعلیمات پر عمل کرنے سے آسانیاں پیدا ہوتی ہیں۔ ذیل میں تصویر ۱ سے اس کی وضاحت ہوتی ہے۔



### ۹.۱.۱. مترشح مشیت اور قضی

قضی کا لفظ خواہ اللہ کے تعلق سے بولا جائے یا انسان کے تعلق سے ہمیشہ فرمان، حکم، حرفِ آخر اور تکمیل کا مفہوم دیتا ہے۔ ہم نے اس لفظ کو اللہ کے تعلق سے اس مخصوص فیصلہ کے معنی میں لیا ہے جس کو بہر حال پایہ تکمیل کو پہنچانا ہے۔ اس مفہوم کے اعتبار سے قضی وہ مخصوص مشیت ہے جس کو بہر حال مستقبل قریب یا بعید میں یا فوراً عمل میں آ جانا ہے یا پھر وہ تکمیل کو پہنچ چکی ہے۔ چاروں اقسام کی مثالیں قرآن میں پائی جاتی ہیں۔

۱۔ مستقبل بعید کے لیے۔

تم میں سے کوئی ایسا نہیں جو جہنم پر وارد نہ ہو۔ یہ تو ایک طے شدہ بات ہے جسے پورا کرنا تیرے رب کا ذمہ ہے۔

وان منکم الا وادھا کان علی ربک حتماً مقضیاً (مریم: ۷۱)

## ۲۔ مستقبل قریب کے لیے۔

قَالَ كَذَلِكَ قَالَ رَبِّكَ هُوَ عَلِيٌّ  
هَيِّنٌ وَلِنَجْعَلَ آيَةً لِلنَّاسِ وَرَحْمَةً  
مِّنَّا وَكَانَ أَمْرًا مَّقْضِيًّا (مریم: ۲۱)

ایسا ہی ہوگا تیرا رب فرماتا ہے کہ ایسا کرنا  
میرے لئے بہت آسان ہے اور ہم یہ اس  
لئے کریں گے کہ اُس لڑکے کو لوگوں کے  
لئے ایک نشانی بنائیں اور اپنی طرف سے  
ایک رحمت۔ اور کام ہو کر رہنا ہے۔

## ۳۔ فوری فیصلے کے لیے۔

بَدِيعَ السَّمَوَاتِ وَالْأَرْضِ وَإِذَا  
قَضَىٰ أَمْرًا فَإِنَّمَا يَقُولُ لَهُ كُنْ  
فَيَكُونُ (بقرہ: ۱۱۷)

وہ آسمانوں اور زمین کا موجد ہے، اور جس  
بات کا وہ فیصلہ کرتا ہے، اس کے لئے بس  
یہ حکم دیتا ہے کہ ہو جا اور وہ ہو جاتی ہے۔

## ۴۔ تکمیل شدہ عمل کے لیے۔

فَقَطَّضَهُنَّ سَنَعِ سَمَوَاتٍ فِي يَوْمَيْنِ  
وَأَوْحَىٰ فِي كُلِّ سَمَاءٍ أَمْرَهَا  
(حَمَّ سَجْدَه: ۱۲)

تب اس نے دو دن کے اندر سات  
آسمان بنادئے اور ہر آسمان میں اُس کا  
قانون وحی کر دیا۔

## ۱۰.۱.۱۔ منترغ مشیت اور امر

عربی لغت میں امر کا لفظ حکم اور معاملہ کے لئے استعمال ہوتا ہے۔ قرآن میں یہ  
لفظ دونوں معنی میں خوب استعمال ہوا ہے۔ البتہ امر بمعنی حکم کی جمع اوامر ہوتی ہے جب کہ  
امر بمعنی معاملہ کی جمع امور ہوتی ہے۔ قرآن میں لفظ اوامر قطعی استعمال نہیں ہوا جب کہ  
امور کثرت سے استعمال ہوا ہے۔ اس مقالے میں ہم اللہ کے اس امر سے بحث کر رہے  
ہیں جس کی جمع اوامر ہے۔ یہ امر ایک لحاظ سے ”کن“ کی طرح ہے کیونکہ ”کن“ بھی ایک

طرح کا امر ہی ہے جو بالکل اسی طرح موثر ہوتا ہے جس طرح علت اپنے معلول کے لیے موثر ہوتی ہے۔ اگر 'کن' یا امر کو علت تصور کریں تو اس کا معلول یا تو کوئی نئی تخلیق ہوگی یا پہلے سے موجود مخلوق کے لئے کوئی ہدایت ہوگی۔

امر، ارادہ اور کن

اڈل الذکر کو تخلیق اور آخر الذکر کو تقدیر، تسخیر یا تدبیر کہتے ہیں۔ سورہ نِس آیت ۸۱-۸۲ میں تخلیق، امر، ارادہ اور کن کو بہت بلیغ انداز میں ایک دوسرے سے اس طرح جوڑ دیا گیا ہے کہ اللہ کی مشیت اور تخلیق علت و معلول کی حیثیت اختیار کر لیتے ہیں۔ اسی طرح سورہ الطلاق آیت ۳ (ویرزقہ من حیث لا یحسب ومن یتوکل علی اللہ فہو حسبہ ان اللہ بالغ امرہ قد جعل اللہ لکل شیء قدراً) میں امر کو تقدیر کے ساتھ جوڑا گیا ہے۔ اس کا مطلب ہوا کہ اللہ تعالیٰ جب اپنے امرِ مشی سے کوئی تخلیق فرماتا ہے تو ساتھ اس کے تقدیر بھی متعین کرتا ہے۔ ایک اور قرآنی آیت میں اللہ کا فرمان ہے کہ ”اس نے بنایا، متوازن کیا، تقدیر بنائی اور ہدایت دی ۸۔ اجرام سماوی کی حرکتیں اور ان کے زبردست ریاضیاتی قوانین بھی تقدیر الہی ہیں ۹۔ سورہ حم السجدہ آیت ۱۲ کے مطابق ان قوانین اور دوسرے بہت سے سماوی ضابطوں کے لئے ”امر“ اور ”قدر“ کے الفاظ ایک ساتھ استعمال ہوئے ہیں جس سے امر، تخلیق اور تقدیر کے درمیان رابطوں کا پتہ چلتا ہے۔

امر اور تسخیر

امر جیسا کہ ہم جانتے ہیں حکم کا مفہوم رکھتا ہے۔ اس کے بالمقابل تسخیر میں تصرف اور خدمت میں لگانے کا مفہوم پایا جاتا ہے۔ قرآن کی روشنی میں تسخیر اللہ کا عمل ہے انسان کا نہیں جیسا کہ عصر حاضر میں مسلم سائنسدانوں کی اکثریت تصور کرتی ہے۔ اللہ وہ ہے جس نے اپنے امر سے سورج، چاند، دن رات، سمندروں، جہازوں، اور زمین و

آسمان کی تمام اشیاء کو اس طرح مسخر کر رکھا ہے کہ یہ سب انسان کے لئے سود مند ہو گئی ہیں اور انسان ان سے فوائد حاصل کر سکتا ہے۔ آیات تسخیر کے مطابق تسخیر کے پیچھے اصل قوت امر الہی ہے۔ چنانچہ تسخیر بھی امر اور مشیت ہی کا ایک رخ ہے۔

### امر اور تدبیر

قرآن کریم میں امر اور تدبیر پانچ مقامات پر ایک ساتھ استعمال ہوئے ہیں۔ البتہ ایک مقام کے علاوہ ان تمام مواقع میں ”امر“ معاملہ کے مفہوم میں استعمال ہوا ہے حکم کے مفہوم میں نہیں۔ جب کہ اب تک ہماری بحث میں اسی مفہوم پر زور رہا ہے۔ ہمارے مفہوم سے متعلق آیت میں کہا گیا ہے فالمدبر ات امر (النازعات: ۵)۔ اس آیت میں اللہ کے امر کی تکمیل میں ملائکہ کی تدبیر امر کا تذکرہ ہے۔ تاہم ملائکہ چونکہ اللہ کی مخصوص اور قوی مخلوق ہے جو اللہ کی مکمل تابعداری میں کچھ کام انجام دیتے ہیں اس لئے ان کی تدبیر اور اصل اللہ کی تدبیر ہی کا ایک حصہ ہے کیونکہ وہ اللہ کے امر کے خلاف کچھ نہیں کر پاتے۔

امر بمعنی معاملہ (جمع امور) اور تدبیر جن آیات میں ایک ساتھ استعمال ہوئے ہیں ان آیات میں کہا گیا ہے کہ اللہ وہ ہے جو تمام امور کا انتظام کرتا ہے جن میں مثلاً تخلیق و ہدایت، غذا کی فراہمی، زندگی اور موت کے امور، بغیر ستونوں کے آسمانوں کو بلند کرنا، سورج اور چاند کو مسخر کرنا تاکہ وہ متعین وقت تک حرکت کرتے رہیں شامل ہیں۔ مزید یہ کہ وہی زمین سے آسمان تک تمام امور کی تدبیر کرتا ہے اور ایک ہزار سال کی رپورٹ ایک یوم میں لے لیتا ہے۔ ۱۴

امر بمعنی حکم اور امر بمعنی معاملہ: کیا واقعی کوئی فرق ہے؟

امر کے دونوں مفہیم کے درمیان فرق کی تحقیق بہت اہم ہے۔ انسانی نقطہ نظر سے حکم اور معاملہ کے درمیان بہت اہم فرق ہے کیونکہ انسان کا ہر حکم ایک معاملہ تو ہے مگر اس کا ہر معاملہ کوئی حکم نہیں ہوتا۔ انسان کی ناکامی ظاہر ہے کہ اس کا ایک معاملہ ہے جب کہ وہ کوئی بھی حکم ناکام ہونے کی غرض سے نہیں دیتا۔ اس کے باوجود اس کے بہت



سے احکام بے اثر رہ جاتے ہیں۔ یہ یقیناً اس کا ایک معاملہ ہے جس پر اس کو ہمیشہ قدرت حاصل نہیں رہتی کہ وہ اس کو ہر حال میں اپنی مشیت کے مطابق مکمل کر لے۔ چنانچہ انسانی معاملات ہمیشہ اس کے احکام کے مطابق نہیں ہوتے۔ انسان کسی طور پر حکم دے مگر معاملہ کوئی اور رخ اختیار کر لے۔

اس صورتحال کے برخلاف اللہ کا امر دونوں مفاہیم میں اللہ کی مشیت کے عین مطابق ہوتا ہے۔ اب چونکہ اللہ کے تمام امور اس کی مشیت اور اس کے مطابق بعینہ پورے ہوتے ہیں اس لئے اللہ کے سلسلے میں امر (جمع اوامر) اور امر (جمع امور) کے درمیان کوئی بنیادی فرق نہیں ہوتا۔ چنانچہ قرآن کی بہت سی آیات میں لفظ امر کو دونوں میں سے کسی بھی معنی میں لیا جائے پیغام ایک ہی رہتا ہے۔ مگر یہ اسی وقت درست ہے جب کہ امر مصدر کی شکل میں استعمال ہوا ہو۔ فعل کی شکل میں اس کے معنی صرف حکم ہوتے ہیں۔

### خلاصہ امر

اللہ کا امر (جمع اوامر) دراصل اللہ کی وہ قوت ہے جس سے اس کی متزوع مشیت کی تکمیل ہوتی ہے۔ متزوع مشیت اور امر ایک ہی حقیقت کے دو رخ ہیں۔ اوّل الذکر خالص صفت ہے جب کہ آخر الذکر صفت ہونے کے ساتھ ساتھ عدم یا معمل مشیت میں برسر عمل بھی رہتی ہے۔ دوسرے الفاظ میں اگر متزوع مشیت ایک منصوبہ ہے تو امر اس منصوبے کو خارج میں صورت پذیر کرنے کی قوت اور اہلیت ہے۔ چنانچہ امر ایک منصوبہ بند اور با مقصد قوت تخلیق ہے۔ اس کا مطلب یہ ہوا کہ کل کائنات بنیادی طور پر منصوبہ بند، با مقصد، اور مصنوع مشیت ہے۔

امر بمعنی حکم کی تین قسمیں ہو سکتی ہیں۔ تخلیقی امر، تدبیری امر اور ہدایتی امر۔ تخلیقی اور تدبیری امر تو اللہ کی تخلیقی اور تدبیری قوتیں ہیں جن سے مذکورہ بالا ارادہ اوّل و سوم کی تکمیل ہوتی ہے۔ ہدایتی امر جیسا کہ پہلے گذر چکا ہے انسانی اختیاری عمل کے مطابق موثر ہوتا ہے چنانچہ ہم امر کی تعریف مندرجہ ذیل طریقے پر کر سکتے ہیں۔

امر محیط الكل منصوبہ بند تخلیقی اور تدبیری قوت اور ہدایتی اصول ہے

## ۱۱.۱.۱ مستزغ مشیت اور اذن

اذن کے مشہور معنی اجازت کے ہیں۔ البتہ یہ لفظ، امر، حکم، ارادہ اور مشیت کے معنی میں بھی استعمال ہوتا ہے۔ مولانا عبدالرشید کا دعویٰ ہے کہ اذن کبھی بھی مشیت کے مفہوم کے بغیر نہیں ہوتا ہے۔ اس لحاظ سے اذن امر کی طرح ہی ارادہ کی تکمیل کرنے والی معمول کی تخلیقی اور تدبیری قوت ہے۔ مگر اذن اس سے زائد بھی کوئی خصوصی قوت ہے جو پہلے سے موجود مصدقہ مشیت کے تمام ظاہری مخالف کے باوجود ارادہ کو پورا کرتا ہے۔ معجزات اذن کی قوت ہی سے وجود میں آتے ہیں۔ چنانچہ اذن امر ہی کی طرح ہے اور خصوصی فراہمی بھی ہے۔ خصوصی فراہمی کے لحاظ سے یہ امر سے رخصت امر میں اضافہ قوت، اور امر بالائے امر بھی ہے، ان تمام قسم کے معانی قرآن کریم کی درج ذیل آیات میں پائے جاتے ہیں۔

## ۱۔ اذن بمعنی امر

جزیریل کا اللہ کے اذن سے رسول اللہ ﷺ پر قرآن نازل کرنا (البقرہ: ۹۷) جادو کے ذریعہ کسی کو نقصان اللہ کے اذن کے بغیر نہ پہنچنا (البقرہ: ۱۰۲) اور طیب زمین میں اللہ کے اذن سے خوب پھل پھول آنا (الاعراف: ۵۸) ایسے معمول کے افعال ہیں جو فطرت میں عام طور پر ہوتے رہتے ہیں۔ چنانچہ ایسے مواقع میں اذن کا استعمال بمعنی امر ہی ہے یہاں تک کہ جو کام فرشتوں سے لیا جاتا ہے اس کے لئے بھی اذن کا لفظ استعمال ہوا ہے۔ ۱۶۔

## ۲۔ اذن بمعنی رخصت فی الامر

چاند، سورج ستارے اسی نے پیدا کئے اور یہ سب اسی کے امر کے تابع ہیں، خبردار رہو اسی کی خلق ہے اور اسی کا امر ہے (الاعراف: ۵۴) اور وہی آسمان کو اس طرح تھامے ہوئے ہے کہ اس کے اذن کے بغیر وہ زمین پر نہیں گر سکتا۔ (الحج: ۶۵)۔ ان آیات کے مطابق آسمانوں کی تخلیق و تسخیر اللہ کے امر سے ہیں اور اذن امر تسخیر کو رخصت دے دیتا ہے جس کے نتیجے میں اجرام سماوی زمین پر گر سکتے ہیں۔ البتہ یہ سوال حل طلب ہے کہ


آخر یہ رخصت عطا کس طرح کی جاتی ہے۔ بظاہر تو یہی مفہوم نکلتا ہے کہ جب کوئی مجرم زمین پر گرتا ہے تو تسخیری امر کام کرنا بند کر دیتا ہے۔ سائنسی نظریات کی روشنی میں تو یہ تاویل کی جاتی ہے کہ اجرام فلکی (شہابوں) کا زمین کی جانب گرنا خلا میں موجود کشش ثقل کی قوتوں کے درمیان تعامل و تصادم کا حاصل ہوتا ہے۔ چنانچہ یہ طے کرنا باقی ہے کہ اذن (رخصت) مختلف زاویوں سے خلا میں کام کرنے والی امر کی قوتوں کے درمیان ٹکراؤ کا راست نتیجہ ہے کہ بس آخر میں وہ ایک قوت باقی رہ جاتی ہو جو مائل بہ زمین ہو؟ یا یہ ایک خصوصی طور پر بہم پہنچائی گئی قوت ہے جو تصادم کی میزان کو زمین کی طرف یا کسی بھی سیارے کی طرف عملاً موڑ دیتی ہے اور شہاب وہاں جا گرتا ہے؟

اذن، امر کی قوت میں اضافہ

طلوت کی فوجوں کو جالوت کے مقابلے میں فتیابی (البقرہ: ۲۳۹-۲۵۱) اذن کی وجہ سے ہوئی۔ طلوت کی ان فوجوں میں کمزوری پیدا ہو جانا جنہوں نے اچھی طرح پانی پی لیا تھا امر تخلیقی کی وجہ سے ہوا کیونکہ طویل سفر کے بعد بیک وقت زیادہ پانی پی لینے سے اکثر یہی ہوتا ہے۔ البتہ جن لوگوں نے پانی نہیں پیا ان کو اذن کے ذریعہ مدد ملی جو اس امر کی قوت سے زائد تھی جس کا انہوں نے پانی نہ پی کر تحفظ کیا تھا۔ بدر میں بھی مومنین کو اللہ نے مدد دی کیونکہ اس کا ارادہ کافروں کی جڑ کاٹنے کا ہو گیا تھا۔ ۱۷ ایسا اس لئے ہوا کہ اللہ کو اپنے امر کی تکمیل کرنی تھی۔ ۱۸ دونوں کو دکھایا گیا کہ مدہ مقابل کم تعداد میں ہے ۱۹۔ فرشتوں کے ذریعہ خصوصی مدد پہنچی ۲۰، بلکہ ایک طرح کی نیند اور بارش بھی مددگار ثابت ہوئی ۲۱۔ اور یہ سب اللہ کے اذن سے ہوا۔ اسی قسم کی مدد احد کے دن بھی آئی تھی کہ ایک غلطی اور حکم عدولی کی وجہ سے کچھ دیر کے لئے اٹھالی گئی۔ ۲۲

مقالے کے اس جزء میں پیش کردہ آیات کے مطالعہ سے پتہ چلتا ہے کہ اذن اول تو اللہ کے تخلیقی امر سے متعلق ہوتا ہے۔ صبر، ثبات، پانی نہ پینا، میدان جنگ میں متعین کردہ جگہ اور حکم سے فرار نہ کرنا، یہ تمام ہدایات ان امور سے متعلق ہیں جن کا سلسلہ تخلیقی

امور سے جاملتا ہے۔ یہ تمام ہدایات جنگی قوت کو بحال رکھنے سے متعلق ہیں جو بذاتِ خود انسانی فطرت یا دوسرے الفاظ میں مشیت بصورت انسان کا ایک رخ ہیں۔ چنانچہ یہ مومنین اور غیر مومنین کے لئے برابر طور پر اہم ہیں۔ ہم جانتے ہیں کہ اس طرح کے تخلیقی امر سے غیر مومنین بھی مسلح تھے۔ فرض کئے لیتے ہیں کہ اس تخلیقی امر کے اعتبار سے دونوں گروہ برابر طور پر مسلح تھے، یعنی دونوں گروہوں میں برابر کا صبر و ثبات، نظم اور حکمت عملی تھی تاہم تینوں ہی جنگوں میں مومنین نفری اور آلاتِ حرب کے لحاظ سے بہت کمزور تھے۔ اس کے باوجود وہ اللہ کے اذن سے فتیاب ہوئے۔ اس کا مطلب یہ ہوا کہ مومنین کو پہلے تو اپنے آپ کو مشیت یعنی تخلیقی امر کے مطابق تیار ہونے کی تعلیم دی گئی۔ دوسری طرف دشمنوں نے بھی اپنے علم اور اپنی سمجھ کے مطابق یہی کیا۔ جب دونوں قوتوں کے درمیان جنگ ہوئی تو حقیقتاً تخلیقی امر کے دُورے آپس میں ٹکرائے جس میں اذن کی ایک زائد قوت نے حصہ لے کر پانسہ مومن زمرے کے حق میں بدل دیا۔ چنانچہ مومنین کی فتح کی شکل میں بحیثیت مجموعی مشیت ظہور پذیر ہوگئی۔ اب یہ بات سمجھ میں آگئی ہوگی کہ اذن کبھی کبھی امر کے لئے ایک زائد قوت ہوتا ہے اور انجام محض دو امور کے درمیان تعامل کا حاصل نہیں ہوتا بلکہ خارج سے اذن کی قوت فراہم کر کے میزان کو کسی ایک سمت میں عملاً جھکا دیا جاتا ہے۔ فطری مظاہر میں بھی یہ حقیقت کارفرما ہو سکتی ہے۔



تصویر ۲/ مشیت کے دوزمروں میں تعامل کے دوران اذن کی جنبہ داری۔

## اذن، امر بالائے امر

بعض اوقات پہلے سے قائم مشیت کے تمام تر تقاضوں کے برخلاف اذن کامیابی کے ساتھ عمل درآمد کرتا ہے۔ ایسے مواقع پر اذن اصل میں امر بالائے امر ہوتا ہے۔ یہ مشیت کے نظام میں شامل تمام اولیٰ امر سے زیادہ قوی ہوتا ہے۔ انسانی اصطلاح میں ایسے واقعات کو معجزہ کہا جاتا ہے۔ لیکن قرآن ان کو آیات، بینات اور سلطان جیسے الفاظ سے ظاہر کرتا ہے۔ بنیادی طور پر معجزات اللہ کی مشیت اور ارادہ ہی ہوتے ہیں۔ لیکن چونکہ یہ مشیت معمول بہ اور پہلے سے قائم مشیت کے نظام پر چھا جاتی ہے جس کو انسان اپنی عادت کے مطابق ناممکن سمجھتا ہے تو یہ کائنات میں ایک عظیم قوت کے عمل دخل کی علامت بن جاتی ہے۔ یہ اُن منتخب بندوں کے حق میں مددگار ہوتی ہے جن کے ہاتھ پر معجزات وجود میں آتے ہیں۔ مگر معجزات اذن کی عظیم قوت کے بغیر وجود میں نہیں آسکتے۔

۱. وَمَا كَانَ لِرَسُولٍ أَنْ يَأْتِيَ بِآيَةٍ  
الْآبَاذِنِ اللَّهُ (الرعد : ۳۸)


اور کسی رسول کی بھی یہ طاقت نہ تھی کہ اللہ کے اذن کے بغیر کوئی نشانی خود لاکھاتا۔

۲. وَمَا كَانَ لِرَسُولٍ أَنْ يَأْتِيَ بِآيَةٍ  
الْآبَاذِنِ اللَّهُ فَإِذَا جَاءَ أَمْرُ اللَّهِ  
فُقِضَ بِالْحَقِّ (المومن : ۷۸)

کسی رسول کی بھی یہ طاقت نہ تھی کہ اللہ کے اذن کے بغیر خود کوئی نشانی لے آتا۔ پھر جب اللہ کا حکم آ گیا تو حق کے مطابق فیصلہ کر دیا گیا۔

مذکورہ بالا آیات کے مطابق رسول صرف اللہ کے اذن سے ہی معجزہ دکھا سکتا ہے۔ دوسری آیت میں اذن کے لئے امر کا صیغہ بھی استعمال کر لیا گیا ہے جس سے ظاہر ہوتا ہے کہ اذن اصل میں امر ہی ہے۔ ایک ایسا امر جو پہلے سے قائم اولیٰ امر کو معطل کر کے اپنی تاثیر دکھاتا ہے۔ اس طرح وہ کسی شخص کے رسول ہونے کی صریح علامت بن جاتا ہے۔ قرآن میں دوسرے بہت سے مقامات پر حضرت موسیٰ، سلیمان اور عیسیٰ کے معجزات کے تذکروں میں اذن کے تعلق کو ابھارا گیا ہے ۲۳ ان تمام واقعات کا تعلق بالائے طبعی امور سے ہے

اور یہ واقعات علی العموم نہیں ہوتے بلکہ خاص مواقع پر ہی ہوتے ہیں۔



تصویر ۳/ معجزات کی مثال مشیت و اذن کی روشنی میں

۲۱۔ معمل مشیت، عدم یا خلاء

ابتدا میں ہم نے نظام مشیت کی تین قسمیں بیان کی تھیں۔ ان میں سے پہلی قسم یعنی منترع مشیت کو قرآن کی روشنی میں پیش کرنے کے بعد اب ہم مشیت کی دوسری قسم معمل مشیت کی وضاحت کرتے ہیں۔

جیسا کہ ہم پہلے بتا چکے ہیں کہ معمل مشیت کوئی چیز نہیں ہو سکتی کیونکہ چیزیں اللہ جل جلالہ کے قرب میں اپنی ہیئت پر برقرار نہیں رہ سکتیں۔ چیزیں صرف عظیم خلاء میں سلامت رہ سکتی ہیں تاکہ وہ اللہ تعالیٰ سے مناسب فاصلے پر قائم رہ سکیں۔ یہ خلاء تخلیق کی ابتدا کے لئے بھی اتنا ہی ضروری تھا جتنا کہ آج ضروری ہے تاکہ اشیاء اللہ کی تجلیات قاہرہ سے ایک خاص فاصلے پر قائم رہ سکیں۔ یقیناً اشیاء کے وجود و بقا کے لئے یہ ضروری فراہمی اللہ ہی کے فضل سے ہوئی۔ چنانچہ اللہ کی مشیت کا پہلا اظہار عظیم خلاء کی شکل میں ہوا جو خود اللہ تبارک و تعالیٰ نے اپنی ذات میں فراہم کیا تاکہ اس میں اپنی مشیت کو مصنوع کرے، اس طرح خلاء نہ صرف یہ کہ معمل مشیت یعنی اللہ کی عمل گاہ ہے بلکہ یہ ضروری مشیت بھی

ہے اور عدم بھی۔

ضروری معمل مشیت کے لئے عدم کی اصطلاح سے غلط فہمی ہو سکتی ہے کیونکہ جب یہ ایک مرتبہ وجود میں آ گیا تو اس کو چیز کا نام تو ملنا ہی چاہئے۔ چنانچہ اگر کوئی شخص عدم کو اس مخصوص معنی میں کوئی چیز کہتا ہے تو ہمیں کوئی اعتراض نہیں ہے۔ لیکن اس صورت میں ہم یہ کہیں گے کہ بذات خود ایک چیز ہونے کے باوجود خود اس میں ابتداؤ کوئی چیز موجود نہیں تھی۔ حتیٰ کہ آج جب کہ یہ عظیم کائنات کی بہت سی مصنوعات سے بھر دیا گیا ہے اس کا عظیم تر حصہ اب بھی خالی ہے۔ اس تفہیم سے خلاء کے مطلق ہونے کا اشارہ ملتا ہے جس کے لئے عدم کی اصطلاح ہی مناسب ہے۔ اور یہی عدم اللہ کا عرش ابتدا میں بھی تھا اور آج بھی ہے۔ چنانچہ عدم، خلاء، معمل مشیت، عرش ایک ہی ضرورت کے مختلف نام ہیں۔ یہی ضروری، معمل مشیت یا عدم بیک وقت اللہ کی قلمرو بھی ہے اور اس کا عرش بھی۔

### ۱-۳۳. مصنوع مشیت

منترع مشیت کے بارے میں ہم واضح کر آئے ہیں کہ وہ اللہ تعالیٰ کی خالص صفت ہے اور بالائے تخلیق ہے۔ شَاء، اراد، قضی، امر، اذن وغیرہ الفاظ جو قرآن میں استعمال ہوئے ہیں اللہ کی منترع، مجرد اور مطلق صفات و کمالات کی نشاندہی کرتے ہیں۔ یہ اس معنی میں ذہنی ہیں کہ اللہ کی ذات سے باہر ان کا علیحدہ کوئی وجود نہیں۔ البتہ خارجی مصنوعات جو دراصل اللہ کی منترع مشیت کا اپنی معمل مشیت یا عدم میں اظہار ہیں، اللہ کی ذات سے الگ عدم میں موجود ہیں۔ اللہ اپنے امر اور اذن کی قوت سے اپنی معمل مشیت (عدم) میں جو کچھ چاہتا ہے بناتا اور کرتا ہے۔ اس طرح تخلیق سے پہلے کی مشیت یا دوسرے الفاظ میں تخلیق کی سطح سے بلند تر جو مشیت ہے وہ منترع مشیت ہے اور معمل مشیت (عدم) میں ظاہر ہونے والی تخلیقات مصنوع مشیت ہیں جو مخلوق بھی ہیں اور حادث بھی۔ چنانچہ ہم ان کو مخلوقات الہیہ کے نام سے جانتے ہیں جو غیر مادی بھی ہو سکتی ہیں اور مادی بھی۔

مخلوقات میں بھی دو قسمیں پائی جاتی ہیں۔ ایک وہ جن کی اپنی کوئی مشیت نہیں ہوتی اور وہ انتخاب کی دولت سے بہرور نہیں ہوتیں۔ چنانچہ براہ راست اللہ کی مشیت کے تابع ہوتی ہیں۔ ان مخلوقات میں ایک طرف غیر مادی اشیاء اور ملائکہ شامل ہیں تو دوسری طرف مادی چیزوں میں جمادات، نباتات اور حیوانات۔ البتہ جنوں اور انسانوں کو اللہ تعالیٰ نے فرداً فرداً ان کی اپنی مشیت اور ارادے سے نوازا ہے۔ وہ کئی ممکنات میں سے کسی ایک کو اپنے لئے پسند کرنے، حاصل کرنے، استعمال میں لانے اور اپنی ملک میں رکھنے کے انتخاب کی آزادی سے سرشار کئے گئے ہیں۔ حالانکہ ان مخلوقات کے وجود کا خاصا بڑا حصہ اسی مشیت کا پابند ہوتا ہے جو پوری کائنات اور خود ان کے وجود میں ہر وقت کارفرما ہے اور جس میں جن و انس اسی طرح مجبور محض ہیں جس طرح جمادات وغیرہ مگر انتخاب کے میدان میں وہ مجبور محض نہیں ہوتے۔


### ۴۱۔ شارع مشیت یا نظام رضا

جن و انس کو انتخاب کے عمل سے گذرتے ہوئے مدد پہنچانے کے لئے ایک طرف تو عقل دی گئی ہے اور دوسری طرف وحی و رسالت کے ذریعہ ہدایت بھی فراہم کی گئی تاکہ انتخاب میں توازن قائم رہے اور وہ سلامتی کا راستہ چن سکیں۔ وحی کے ذریعہ ہدایت کا نظام برپا کرنا دراصل مشیت الہی کی تیسری سطح ہے جس کو ہم شارع مشیت کہہ سکتے ہیں۔ اب چونکہ شارع مشیت کو تسلیم کرنے اور اس کے مطابق اپنے اعمال کو ڈھالنے کی کوشش کرنے والوں سے اللہ تعالیٰ راضی ہوتا ہے اس لئے اس نظام مشیت کو نظام رضا بھی کہہ سکتے ہیں۔

### ۲۔ خلاصہ بحث

ہم نے اب تک جو گفتگو کی ہے اس کے خلاصے اور ایک نظر میں اس کو سمجھنے کے لئے تصویریم کی مدد لیتے ہیں۔





### تصویر نمبر ۴، نظام مشیت و رضا کا نقشہ

اس تصویر کو نامکمل دائرے کی شکل میں پیش کیا گیا ہے۔ آپ اس کو مکمل دائرہ تصور کریں۔ اس دائرے کے محیط پر اللہ تعالیٰ کی لامحدود مشیت کو دکھایا گیا ہے یہ مشیت الہی کا اولین درجہ ہے جو دراصل اللہ کی صفت ہے اور اسی لحاظ سے مشروع، مجرد اور مطلق ہے۔ قرآن کریم میں اس کو شاء، ارادہ، امر، اذن اور قضیٰ جیسے الفاظ سے واضح کیا گیا ہے۔ اگر دقیق نظر سے دیکھا جائے تو اللہ کی مشروع مشیت کے بھی تین پہلو ہیں۔ ایک وہ پہلو جس کو شاء، ارادہ اور قضیٰ جیسے الفاظ سے ظاہر کیا گیا ہے۔ دوسرے دو پہلو امر اور اذن ہیں جو مشیت کے اظہار کی قدرت کاملہ سے تعبیر ہیں۔ امر تخلیقی بھی ہوتا ہے اور تدبیری بھی۔ البتہ قرآن میں اذن کبھی تو صرف امر کے معنی میں استعمال ہوتا ہے اور کبھی امر سے مختلف

معنی میں۔ اس دوسری حیثیت میں کبھی تو اذن امر کو رخصت کر دیتا ہے، کبھی یہ امر کی قوت میں اضافہ کا باعث ہوتا ہے اور کبھی یہ امر بالائے امر ہوتا ہے۔

دوسرے دائرے میں خالی جگہ ہے جو عدم کو ظاہر کرتی ہے۔ یہ عدم تخلیق کے وجود میں آنے سے پہلے انتہائی مرکز تک عدم ہی تھا جو بیک وقت اللہ کا عرش بھی تھا اور اس کی قلمرو بھی۔ آج بھی جب کہ مرکز میں تیسرا دائرہ وجود میں آچکا ہے یہ اس کی قلمرو ہے۔ اللہ کی قلمرو ہونے کی نسبت ہی سے ہم نے اس کو معمول مشیت کا نام دیا ہے۔ البتہ موجودہ صورتحال میں یہ قلمرو بیرونی اور مرکزی حصوں میں منقسم ہے۔ بیرونی حصہ آج بھی عدم ہی ہے جس کے مزید بیرونی اور اندرونی حصوں کو علی الترتیب عرش و کرسی کہہ سکتے ہیں۔

تیسرا دائرہ دراصل مرکزی دائرہ ہے جس میں اللہ کی مشیت کا سطح دوم پر متشکل اظہار ہوتا ہے۔ اس کو ہم نے مصنوع مشیت کا نام دیا ہے۔ اسی پر فطرت، قوانین و نظام فطرت، تخلیق، تقدیر، تسخیر، تدبیر وغیرہ الفاظ کا اطلاق ہوتا ہے۔ اسی مصنوع مشیت کے ایک چھوٹے سے مرکزی ارادہ مخلوق کے لئے بہت اہم حصے میں تیسرے درجے کی مشیت یعنی شارع مشیت کو ظاہر کیا گیا ہے جس کا دوسرا نام نظام رضا ہے اور جس میں وحی، ہدایت، شرعی امر، قضی اور اذن شامل ہیں۔ اس طرح کل کائنات کی تفہیم نظام مشیت و رضا کی حیثیت سے ہوتی ہے۔ اس تفہیم کو نظریہ وحدۃ الوجود اور وحدۃ الشہود کے مقابلے میں نظریہ وحدۃ المشیت بھی کہا جاسکتا ہے۔ اول الذکر دونوں نظریے ہمارے نزدیک قابل قبول نہیں۔

## ۲۔ مشیت امر اور روح

مشیت اور امر سے متعلق ہم مفضل گفتگو کر چکے ہیں۔ اب ہم امر اور روح کے درمیان تعلق، روح کے تصور اور اس کی اقسام پر بحث کرتے ہیں۔

### ۲۔۱۔ روح کیا ہے

روح اصل میں کیا ہے اس کے بارے میں ہم صرف اتنا جانتے ہیں کہ وہ امر

الہی سے ہے۔

وَيَسْئَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا (بنی اسرائیل : ۸۵) کے امر سے ہے تم کو علم کم ہی دیا گیا ہے۔

اس کے دو مطلب ہو سکتے ہیں۔ ایک مطلب تو یہ کہ امر کی بہت سی قسموں میں سے ایک قسم روح ہے۔ دوسرا مطلب یہ ہو سکتا ہے کہ روح اللہ کے امر سے وجود میں آتی ہے۔ ہم دونوں مطالب کو ساتھ ملا کر یہ کہہ سکتے ہیں کہ روح اللہ کے اوامر میں سے ایک خاص امر بھی ہے اور اس امر کے نتیجے میں پیدا ہونے والی کوئی لطیف شئی بھی ہے۔ گو ہم اس لطیف شئی کی کنہ تک تو نہیں پہنچ سکتے لیکن قرآن کریم میں اس لفظ کے استعمالات سے کسی حد تک یہ اندازہ ضرور کر سکتے ہیں کہ روح ایک مخصوص قسم کا امر ہے۔ قرآن کریم میں لفظ روح چھ مختلف سیاقوں میں استعمال ہوا ہے۔

۱۔ اللہ کی مہربانی اور اس کی مدد کے لئے ۲۴

۲۔ وحی ۲۵

۳۔ جبرئیل ۲۶

۴۔ مریم عذرا کے لطن میں پھونکی گئی کوئی شئی ۲۷

۵۔ آدم علیہ السلام کے جسد میں پھونکی گئی کوئی شئی ۲۸

۶۔ امر کے عام معنی میں ۲۹

سیاق اول و دوم کو ملانے سے اندازہ ہوتا ہے کہ وحی کے لئے روح کا لفظ اللہ کی مہربانی کا مفہوم دیتا ہے۔ یہی وحی ایک مخصوص معنی میں انسان کے لئے مخصوص قسم کی زندگی کا سبب بھی ہوتی ہے۔ یعنی ہدایت، صحیح سوچ اور بلند مقاصد عطا کر کے وحی انسان کے حق میں بطور خاص زندگی کا سبب بنتی ہے اور انسان کو بطور خاص قوت عطا کرتی ہے۔

تیسرے چوتھے اور پانچویں سیاق میں روح کا کسی زندہ شئی جبرئیل۔ مریم اور آدم سے تعلق کا پتہ چلتا ہے جب کہ یہ زندہ اشیاء اللہ کی بہت خاص مخلوقات ہیں جن کو مخصوص طریقے سے وجود بخشا گیا ہے۔ چنانچہ یہ عین ممکن ہے کہ اشیاء کی تخلیق سے متعلق

لفظ روح کا استعمال مخصوص طریق تخلیق کی وجہ سے کیا گیا ہو۔ حضرت آدمؑ کی خصوصی تخلیق مٹی سے اور حضرت عیسیٰؑ کی خصوصی تخلیق بغیر باپ کے تو معلوم ہی ہے۔ جبرئیل علیہ السلام کے بارے میں ہم آگے وضاحت کریں گے ان کے لئے روح کا لفظ کس بنا پر خاص ہے۔ ان مواقع پر لفظ روحی، اور روحنا بھی اس اہمیت اور خصوصیت کے طرف اشارہ کرتے ہیں۔ جبرئیل بھی اس معنی میں بہت اہم ہیں کہ وہ تمام ملائکہ سے زیادہ قوی ہیں اور ان کی تمام فرشتے اطاعت کرتے ہیں ۳۰ آدم و عیسیٰ علیہما السلام کی تخلیق کے لئے عین ممکن ہے کہ اللہ نے اپنے مخصوص امر سے مخصوص روح بنا کر ان میں پھونکی ہو۔ اسی طرح یہ عین ممکن ہے کہ جب صرف عدم تھا تو مخصوص امر (روح) کے ذریعہ مخصوص تخلیق یعنی کائناتی روح بنا کر عدم میں پھونک دی گئی ہو جس نے دنیا کی تخلیق کے لئے ابتدائی جرم کا کام دیا ہو۔ ہمارا یقین ہے کہ کائناتی روح کائنات کی ہر زندہ و مردہ چیز میں پائی جاتی ہے دراصل چیزیں کائناتی روح سے بنی ہیں اور کائناتی روح ہی کے سمندر میں معلق ہیں۔ چنانچہ یہ پوری کائنات بحیثیت مجموعی ایک زندہ شئی ہے اور روح کے ذریعہ مربوط ہے جو آخری تجربے کے طور پر اللہ کا امر ہے یا اس کے امر سے ہے۔

## ۲.۲ امر سے روح تک

ہم کو چونکہ نہ تو امر کی کنہ کا پتہ ہے اور نہ ہی ہم روح کی کنہ سے واقف ہیں اس لئے امر سے روح تک کی تبدیلی بھی ہمارے لئے غیب میں ہے۔ غالباً مولانا شبیر احمد عثمانی کی مندرجہ ذیل وضاحت اس سلسلے میں کافی ہوگی۔ انہوں نے انسانی روح پر گفتگو کی ہے مگر جو حکم انسانی روح پر جاری ہوتا ہے وہی کائناتی روح کی تفہیم میں بھی مددگار ہوگا۔

”عین ممکن ہے کہ قادر مطلق اور مصور برحق جل و علا کا امر بے کیف

(کن) باوجود صفت قائمہ بذاتہ تعالیٰ ہونے کے کسی ایک یا متعدد

صورتوں میں جلوہ گر ہو جائے۔ ان صورتوں کو ہم ارواح یا فرشتے یا

کسی اور نام سے پکاریں۔ وہ ارواح و ملائکہ وغیرہ سب حادث ہوں

اور ”امر الہی“ بحالہ قدیم رہے، امکان و حدوث کے آثار و احکام ارواح وغیرہ تک محدود رہیں اور ”امر الہی“ ان سے پاک و برتر رہے، ۳۲

## ۳۲. کائناتی روح سے سماوات و ارض تک

جس طرح امر سے روح تک کا سفر نامعلوم ہے اسی طرح روح کے غیر مادی اور مادی شکلوں میں تبدیلی کا عمل بھی نامعلوم ہے۔ البتہ اول الذکر کے مقابلے میں ثانی الذکر ایک لحاظ سے مختلف ہے۔ مذکور اول میں امر اور روح دونوں ہی ناقابل مفہوم ہیں جب کہ مذکور دوم میں کم از کم ایک سمت یعنی مخلوق کی موجودہ شکلیں قابل فہم بھی ہیں اور کسی حد تک معلوم بھی۔ چنانچہ اگر ہم کثیف ترین شئی یعنی مادہ سے ابتدا کرتے ہوئے پیچھے کی طرف لطیف ترین شئے یعنی روح کی طرف سفر کریں تو واقعات کے سلسلے کو مکمل کرنے کے لئے خالی جگہوں کو کسی طرح بھر سکتے ہیں۔ یا اس کے برخلاف لطیف ترین روح سے ابتدا کرتے ہوئے نور، نار اور مادہ کی طرف درجہ بدرجہ سلسلہ جوڑ سکتے ہیں۔ اس طرح ہم کہہ سکتے ہیں کہ روح لطیف تر ہے، نور اس سے کثیف، نار اور بھی کثیف اور مادہ سب سے زیادہ کثیف ہے۔ سائنسی تجربات کی روشنی میں ہم جانتے ہیں کہ مادہ دراصل قوت ہی ہے جو کسی طرح ایٹمی ذرات کی شکل اختیار کرتی ہوئی مختلف قسم کے ایٹموں کی ترکیب کا باعث ہوتی ہے اور مادی عناصر کو جنم دیتی ہے۔ ہم یہ بھی جانتے ہیں کہ مادہ ٹوٹ کر نار اور نور میں بدلتا ہے اور جلنے کے عمل میں کثیف اشیا لطیف اشیا کی صورت اختیار کر لیتی ہیں جب کہ ٹھنڈا پانے پر لطیف اشیا پھر کثیف ہو جاتی ہیں۔ دباؤ کا بھی اسی طرح کا اثر ہوتا ہے۔ پانی ٹھنڈا ہونے پر سخت برف بن جاتا ہے اور گرم ہونے پر بھاپ میں تبدیل ہو جاتا ہے۔ اسی طرح اگر گیس کو دبا یا جائے تو وہ مکثیف کے ذریعہ رقیق کی شکل اختیار کر لیتی ہے۔ یعنی ہم کہہ سکتے ہیں کہ کثافتیں حرارت اور دباؤ کے اثر سے تبدیل ہوتی رہتی ہیں۔

ادھر ہم دیکھتے ہیں کہ اجرام سماوی متواتر دوری حرکت میں ہیں۔ اس سے یہ نتیجہ نکالنا آسان ہے کہ اولین مخلوق یعنی کائناتی روح کے لطیف تر کرہ کو ترچھے دباؤ کے

ذریعہ عمل تکثیف سے گزارا گیا ہوگا جس کی وجہ سے اس کرہ میں بہ یک وقت ذوری حرکت اور کثافت کا عمل واقع ہوا۔ نتیجتاً نور، نار اور مادہ وجود میں آئے اور کائناتی روح کے بھونروں میں گردش کرنے لگے۔ مادے کے ابتدائی ذرات ایک دوسرے سے مختلف اشکال میں اللہ کے منصوبے کے تحت ملنے لگے اور عناصر وجود میں آ گئے۔ کائناتی درجہ حرارت بلند ہونے کی وجہ سے جلنے والے عناصر آکسیجن کی موجودگی میں جلنے لگے۔ پہلا کیمیائی رد عمل ہائیڈروجن اور آکسیجن کے درمیان ہوا جس سے پانی بنا اور درجہ حرارت بلند ہونے کی وجہ سے بھاپ کی شکل میں رہا اور کائناتی روح کے بھونری اثر سے وہ کرہ روح کے کناروں کی طرف منتقل ہو گیا۔ چنانچہ پانی کی بڑی مقدار عرش و کرسی کے نیچے جمع ہو گئی۔

وهو الَّذِي خَلَقَ السَّمَوَاتِ  
وَالْأَرْضَ فِي سِتَّةِ أَيَّامٍ وَكَانَ  
عَرْشُهُ عَلَى الْمَاءِ (ہود : ۷)

اور وہی ہے جس نے آسمانوں اور زمین کو چھ دنوں میں پیدا کیا جب کہ اُس سے پہلے اس کا عرش پانی پر تھا۔

اس تفہیم کے مطابق اللہ تعالیٰ نے اپنے پہلے تخلیقی امر سے کائناتی روح بنائی جس میں بے شمار امکانات رکھے۔ دوسرا امر تدبیری تھا جس نے اصلاً قوت تکثیف کی حیثیت سے کام کیا لیکن اس میں تخلیقی مضمرات بھی شامل تھے، انہیں مضمرات میں سات آسمانوں کی تخلیق بھی شامل ہے۔ کائناتی روح کے امکانات کو نار، نور اور مادہ کی سطح پر طبعی، کیمیائی اور حیاتیاتی مطالعات کے ذریعہ کافی کچھ سمجھا جاسکتا ہے، مگر یہ امکانات ہماری محسوسات کی دنیا تک محدود نہیں ہیں۔

## ۳۲. روح اور زندگی

مذکورہ گفتگو سے واضح ہو گیا کہ نور، نار اور مادہ کائناتی روح کے مکسوفات ہیں جو کائناتی روح کے اس بہت بڑے کرہ میں معلق اور گردش میں ہیں جو اب بھی اپنی اصل پر قائم ہے۔ ابھی یہ سب بغیر زندگی کے ہیں۔ البتہ جب ان کو ایک مخصوص ترتیب دے دی جاتی ہے تو ان میں زندگی پیدا ہو جاتی ہے۔ اس ترتیب کے لئے ایک خاص تخلیقی امر

دیا جاتا ہے۔ یہی وہ حیاتی امر ہے جو زندگی کی روح کے نام سے مشہور ہے۔ اس حیاتی امر یا حیاتی روح کے ذریعہ اللہ تعالیٰ کائناتی روح کے مختلف مدارج میں زندگی پیدا کرتا ہے۔ جبرئیل جن کا دوسرا نام روح اور روح القدس ہے کائناتی روح کے ایک حصے میں حیاتی امر یا حیاتی روح کی تاثیر کا نتیجہ ہے۔ اس کو روح یا روح القدس اس لئے کہا گیا ہے کہ اس کی اصل کائناتی روح ہے جس میں روح حیات ڈال دی گئی ہے۔ باقی ملائکہ کو ناقابل مشاہدہ نور میں روح حیات ڈال کر پیدا کیا گیا ہے۔ چنانچہ ان کی اصل نور ہے ۳۲۔ جنات کو جن کی اصل نار ہے، نار میں روح حیات ڈال کر بنایا گیا ہے۔ درختوں حیوانوں اور انسانوں کو جن کی اصل مادہ ہے، مادے میں روح حیات ڈال کر بنایا گیا ہے۔

## ۵.۲ جواب دہ اور ذمہ دار روح

البتہ وہ مخلوقات جن کو اختیار و ارادہ سے نوازا گیا ہے اور جو صحیح اور غلط کے درمیان تمیز کر کے دونوں میں سے کسی کو اختیار کر سکتے ہیں ان کو ایک اور روح دی گئی ہے۔ ہم اس کو ذمہ دار یا جوابدہ روح کہتے ہیں۔ یہ روح خالق اور مخلوق کے درمیان شعوری تعلق کا لطیف ذریعہ ہے۔ ہمارے علم میں اس قسم کی صرف دو مخلوقات جن و انس ہیں۔ ان کا امتحان اسی میں ہے کہ وہ اپنی مادی بنیادی ضروریات ہی کی طرف تماشتر جھکے رہتے ہیں یا ان ضروریات کی طرف بھی متوجہ ہوتے ہیں جو ان کو وحی کے ذریعہ بتائی جاتی ہیں۔

خلاصہ یہ کہ ہم روح کی تین قسمیں کر سکتے ہیں۔

۱۔ کائناتی روح

۲۔ حیاتی امر یا حیاتی روح

۳۔ جواب دہ یا ذمہ دار روح

کائناتی روح ہر شئی میں موجود ہے کیونکہ اشیاء بنیادی طور پر کائناتی روح کی ملکوتات ہی ہیں۔ البتہ اب یہ کم از کم چار شکلوں میں پائی جاتی ہیں۔

۱۔ کائناتی روح بحالتِ اصل..... کائناتی روح کے کرہ کا بہت بڑا حصہ اب بھی

اپنی اصل حالت میں ہے جس میں خود اس کے ملکوفات قائم ہیں۔

۲۔ نور: اس حد تک تکثیف زدہ کائناتی روح کہ نور وجود میں آ گیا۔

۳۔ نار: اس حد تک تکثیف زدہ کائناتی روح کہ نار وجود میں آ گئی۔

۴۔ مادہ: اس حد تک تکثیف زدہ کائناتی روح کہ مادہ وجود میں آ گیا۔

مذکورہ بالا بحث کا خلاصہ جدول ا میں پیش کرتے ہیں۔ اس جدول کے مطابق

پہلے تخلیقی امر سے کائناتی روح وجود میں آئی۔ دوسرا امر تدبیری بھی تھا اور تخلیقی بھی۔

اس امر کے ذریعہ کائناتی روح کی تکثیف کی گئی۔ چنانچہ کائناتی روح کے اندر نور، نار

اور مادہ ظاہر ہو گیا جب کہ اس کا بہت بڑا حصہ اب بھی اپنی اصل حالت پر باقی رہا۔

کائناتی روح کی ہر حالت کے کچھ جو کو امر حیاتی یا روح حیاتی

جدول ا امر الہی، روح کی مختلف شکلیں اور حیات

		کائناتی روح تکثیف			
		بشکل اصلی	نور	نار	مادہ
روح حیاتی	جبرائیل	جبرائیل	دوسرے ملائکہ	ناری حیوانات	پودے
	جوابدہ یا ذمہ دار روح			جنات	خانگی حیوانات انسان

کے ذریعہ مخصوص ترتیب دے کر جبرائیل، دوسرے فرشتے، ناری جاندار اور ماڈی جاندار

پیدا کئے گئے۔ اب ایک اور قسم کی روح پیدا کی گئی جس کا نام جوابدہ یا ذمہ دار روح ہے جو

ہر جوابدہ ناری مخلوق یعنی جنات اور جوابدہ ماڈی مخلوق یعنی انسان کے لئے خاص تھی۔ یہ

روح اپنے رب سے ہدایات وصول کرتی ہے اور جسد کی طرف اس ہدایت کو منتقل کرتی ہے



تاکہ وہ اپنے لئے زندگی کی راہ چن سکے۔ عہد الست میں اسی روح سے عہد کا تذکرہ ہے اور یہ جو ابده شخص کی ذمہ داری میں حصہ بناتی ہے۔ یہی وجہ ہے کہ اس کو انعام اور سزا دونوں سے واسطہ پڑتا ہے۔ موت کے وقت امر حیات یا روح حیات کو کھینچ لیا جاتا ہے۔ اس سے ہر زندہ چیز کو درد کا احساس ہوتا ہے۔ البتہ مومنین و صالحین کے لئے اس درد میں کمی کردی جاتی ہے جب کہ کفار و غیر صالحین کے لئے اس میں اضافہ کر دیا جاتا ہے۔ موت کے وقت جو ابده روح کو بھی کھینچا جاتا ہے جس کا اس کو بھی درد ہوتا ہے۔ اس روح کو برزخ میں رکھا جاتا ہے جہاں وہ کسی شخص کے جسد میں داخل کئے جانے سے پہلے موجود تھی۔ معاد میں اس کو پھر جسم کے ساتھ جوڑ دیا جائے گا۔ ہماری اس تفہیم کے مطابق وہ روح جس کو برزخ میں رکھا جاتا ہے اور حمل کے چوتھے ماہ میں جنین کی طرف منتقل کیا جاتا ہے یا وہ روح جو حضرت آدمؑ میں پھونکی گئی تھی زندگی کی روح نہیں ہے۔ یہ وہ روح ہے جو کسی شخص کو ذمہ دار اور جو ابده بناتی ہے۔ کیونکہ یہ روشنی کا منبع ہے جو اللہ سے روشنی وصول کر کے بندے کی طرف منتقل کرتی ہے۔ عہد الست اس ذمہ داری اور جو ابده کی طرف واضح اشارہ ہے۔ ۳۳

خلاصہ یہ کہ انسان کا نفاذی روح کا ایک مکلفہ ہے جس کو روح حیات کے ذریعہ زندگی عطا کی گئی ہے اور جو ابده روح کے ذریعہ جو ابده بنا گیا ہے۔

## ۵.۲ لوح و قلم

لوح محفوظ کا تذکرہ قرآن کریم میں موجود ہے۔ اس کے لئے ام الکتاب (الرعد: ۳۹، الزخرف: ۴)، کتاب (الحدید: ۲۲) کتاب مکنون (الواقعة: ۷۸) کتاب حفیظ (ق: ۴) اور لوح محفوظ (البروج: ۲۲) جیسے الفاظ استعمال کئے گئے ہیں۔ البتہ یہ کہاں موجود ہے اسکی طرف اشارہ احادیث رسول ﷺ سے ملتا ہے۔ مشیت الہی کے اس اہم پہلو سے متعلق تصورات قائم کرنے میں ہم کو احادیث رسول ﷺ سے کسی حد تک مدد ملتی ہے۔ ہم پہلے بتا چکے ہیں کہ اللہ کی مشیت دراصل اس کا پر علم و حکمت منصوبہ ہے۔ اس لحاظ

سے یہ اس کی ایک صفت ہے جس کو کوئی بھی شخص نہ دیکھ سکتا ہے نہ پڑھ سکتا ہے اس کے برخلاف لوح محفوظ ایک مخلوق ہے جو حالانکہ بالفعل ناقابل رسائی ہے لیکن اگر اس کو کسی خاص مخلوق (فرشتوں) تک کسی طرح پہنچا دیا جائے تو ناقابل مشاہدہ نہیں ہے۔ اب ہم رسول اللہ ﷺ کے اقوال کی روشنی میں لوح محفوظ کو سمجھنے کی کوشش کرتے ہیں

۱۔ حضرت عبداللہ ابن عمرؓ سے روایت ہے فرماتے ہیں کہ میں نے رسول اللہ ﷺ کو کہتے ہوئے سنا کہ اللہ نے زمین و سماوات کو بنانے سے پچاس ہزار برس پہلے تقدیریں بنائیں۔ ۳۴

۲۔ نعمان بن بشیرؓ سے روایت ہے: ”رسول اللہ ﷺ نے فرمایا کہ اللہ نے ارض و سموات کی تخلیق سے دو ہزار برس پہلے کتاب لکھی“۔ ۳۵

۳۔ ولید بن عبادہ بن صامتؓ روایت کرتے ہیں: ”میں نے رسول اللہ ﷺ کو کہتے ہوئے سنا کہ اللہ نے پہلے قلم بنایا۔ پھر اس سے کہا لکھ۔ قلم نے پوچھا کیا لکھوں؟ اللہ نے فرمایا ابد تک جو کچھ بنایا جائے گا اس کی تقدیر لکھ“۔ ۳۶

ان احادیث نبوی سے پتہ چلتا ہے کہ اللہ کی متزعم مشیت یعنی خود اللہ کے باطن میں اس کا تخلیقی منصوبہ بحیثیت اس کی صفت علمی کے الگ شے ہے اُس منصوبے سے جو لوح محفوظ نام کی کسی شے پر قلم نام کی کسی شے سے لکھ دیا گیا ہے۔ اللہ کی متزعم مشیت ازلی اور ابدی ہے جب کہ لوح محفوظ اور قلم زمان و مکان کی مخلوقات ہیں اور ہماری اصطلاح کے مطابق مصنوع مشیت کے درجے کی چیزیں ہیں۔ اب سوال یہ رہ جاتا ہے کہ لوح و قلم کہاں ہیں۔ ذیل کی دو حدیثوں میں اس سوال کا جواب تلاش کرنے کی کوشش کرتے ہیں۔ دونوں حدیثیں حضرت ابو ہریرہؓ سے مروی ہیں۔

۱۔ جب اللہ نے مخلوقات کو بنایا تو عرش پر اپنے پاس موجود کتاب میں لکھا: میری رحمت میرے غضب پر چھائی ہوئی ہے۔ ۳۷

۲۔ اللہ نے زمین آسمان کی تخلیق سے پہلے اپنے ہاتھ سے ایک تحریر لکھی اور اس کو اپنے عرش کے نیچے رکھا۔ اللہ نے اس میں لکھا ”میری رحمت نے میرے غصے کو

ڈھانک رکھا ہے“ ۳۸

ایک روایت کے مطابق لوح محفوظ عرش پر ہے جب کہ دوسری روایت کے مطابق یہ عرش کے نیچے ہے۔ ہمارے نزدیک ان روایات سے لوح محفوظ کی وسعت اور عرش سے قربت کا اندازہ ہوتا ہے۔ ابن کثیرؒ کے مطابق لوح محفوظ ملاء اعلیٰ کے قرب میں ہے اور ہر قسم کی زیادتی، کمی، تبدیلی اور پلیدگی سے محفوظ ہے ۳۹، ابن کثیرؒ ابن عباسؓ کے الفاظ کو بھی یوں بیان کرتے ہیں۔

”اللہ تعالیٰ نے لوح محفوظ سفید موتیوں سے بنایا ہے، اس کے

صفحات سرخ یا قوت کے ہیں۔ اس کا قلم اور الفاظ نور ہیں“

حضرت ابن عباسؓ کے یہ الفاظ بہت اہم ہیں۔ ہم سمجھتے ہیں کہ اللہ تعالیٰ نے اپنے منصوبے کو کائناتی روح کی بیرونی سطح پر اس وقت کندہ کر دیا جب کہ اس کے اندر ناقابل مشاہدہ نور کا ظہور ہو چکا تھا۔ اسی نور کو کائناتی روح کے صفحات پر مکمل منصوبہ تخلیق کندہ کرنے کے لئے استعمال کیا گیا۔ چنانچہ قلم نور ہے الفاظ نور ہیں جب کہ صفحات کائناتی روح کے موتی اور یا قوت سے بنے ہوئے ہیں۔ یہی کائناتی روح وہ واسطہ ہے جس کے ذریعہ لوح محفوظ کے نورانی الفاظ ساتویں آسمان تک منتقل کر کے مرکوز کردئے جاتے ہیں جہاں پر وہ ملاء اعلیٰ کے لئے قابل مشاہدہ ہو جاتے ہیں جو احکام وصول کر کے ان پر عمل پیرا ہوتے ہیں۔ ہم بتا چکے ہیں کہ فرشتے زندہ، باشعور اور متحرک مخلوق ہیں جن کو ناقابل مشاہدہ نور سے بنایا گیا ہے۔ چنانچہ یہ اللہ کے ان احکام کو وصول کرنے کے لئے مناسب ترین مخلوق ہیں۔ اس کے علاوہ تمام عالم میں ملائکہ کے واسطے کے بغیر بھی اللہ کے احکام کائناتی روح کے درمیان سے گزرتے ہوئے جاری ہوتے رہتے ہیں جس کے لئے مکانی وزمانی ابعاد کوئی معنی نہیں رکھتے۔

اذا اراد شیناً ان یقول لہ کن فیکون ۴۰

اب تھوڑی دیر کے لئے ہر چیز کو بھول جائیے اور صرف اللہ کی مشیت کو یاد رکھئے۔ اللہ کی مشیت یعنی کائنات، اللہ کی مشیت یعنی انسان، اللہ کی مشیت یعنی انسان کا علم، اللہ

کی مشیت یعنی انسان کی مشیت، اللہ کی مشیت یعنی انسان کی لاعلمی۔ انسان کو علم یا توحی کے ذریعہ حاصل ہوتا ہے یا تجربہ کے ذریعہ۔ مشیت الہی کے سمندر میں مقیم انسان کو جسے خود اس کی مشیت ملی ہوئی ہے اپنے اعمال کو مشیت الہی کے مطابق کرنا ان علوم کی روشنی میں جن کو علیحدہ علیحدہ علوم مشیت اور علوم رضا کہتے ہیں۔

علوم مشیت انسان کے آگے میدان کار کے بڑے بڑے امکانات کھول دیتے ہیں۔ علوم رضا اس کے اعمال کو صحیح رخ دیتے ہیں اور ان کی حد بندی کرتے ہیں۔ دونوں علوم کا ارتقاء وحی اور تجربہ کی روشنی میں ہوتا ہے۔ علم رضا کردار سازی کرتا ہے، مقاصد و اصول عطا کرتا ہے مگر عملی انطباق کے لئے تجربہ چاہتا ہے۔ علم مشیت امکانات واکرتا ہے، نئے میدان کار کھولتا اور ان کو وسیع کرتا ہے۔ لیکن اعمال کو مناسب حدود میں رکھنے کے لئے اور مقاصد و اہداف متعین کرنے کے لئے وحی کی ہدایت کا مہم ہون منت ہے۔

### ۳۔ نظامِ رضا

نظامِ مشیت ہی کی طرح نظامِ رضا بھی لوحِ محفوظ میں مکتوب ہے۔ بالکل اسی طرح جس طرح علمِ مشیت کو انسان پر آہستہ آہستہ کھولا گیا ہے اور نسلاً بعد نسل انسان پر نت نئی جہاتِ عمل روشن کی گئی ہیں، نظامِ رضا کو بھی انسان پر آہستہ آہستہ منکشف کر کے ترقی کرتی ہوئی نسلوں کو ضرورت کے مطابق ہدایت دی گئی ہے۔ مختلف پیغمبروں کی تاریخ اور ان کی کتابوں کی تعلیم سے دو باتوں کا پتہ چلتا ہے۔ اول یہ کہ اصول ہمیشہ ناقابلِ تبدل رہے ہیں۔ دوم یہ کہ اصولوں پر عمل درآمد کی شکلیں معاشروں کی ترقی یافتہ حالتوں کے لحاظ سے بدلتی رہی ہیں۔ اس کا مطلب یہ ہوا کہ ہر پیغمبر یکساں اصولوں کی پابندی کے ساتھ اپنے اپنے احوال میں راہِ عمل اختیار کرتے ہوئے اپنی تعلیم میں ایسی گنجائش بھی رکھتا تھا کہ مستقبل میں نشوونما اور ترقی بھی ہوتی رہے اور ہر پیغمبر نے بدکردار لوگوں کو کنارے لگاتے ہوئے اور اچھے لوگوں کو تربیت دیتے ہوئے مزید ترقی و بہبود کے لئے مثبت طور پر جدوجہد کی ہے تاکہ مکمل خلافت وجود میں آسکے۔ یہ خلافت پیغمبرِ آخر الزماں ﷺ کے دور

میں پوری آب و تاب کے ساتھ وجود میں آگئی جہاں وحی، تجربہ اور علومِ رضا و مشیت مکمل توازن کے ساتھ یکجہت تھے۔

نظامِ رضا میں بھی وہی لغت مثلاً امر، اذن، قضا وغیرہ استعمال ہوئی ہے لیکن انطباقی سطح پر اس قدر سخت مفہوم میں نہیں جس قدر نظامِ مشیت میں ظاہر ہوتا ہے۔ انسانِ مشیت کے خلاف عمل پیرا نہیں ہو سکتا۔ مثال کے طور پر وہ کھائے، پئے اور سانس لئے بغیر زندہ نہیں رہ سکتا۔ البتہ وہ اللہ کی رضا کی خلاف ورزی بغیر کسی فوری نقصان دہ نتیجے کے کر سکتا ہے جب کہ مشیت کی خلاف ورزی کے نتیجے میں فوراً یا تو موت واقع ہو سکتی ہے جیسا کہ گلا گھونٹ لینے کی شکل میں ہوتا ہے یا متواتر فاقہ کرنے کے نتیجے میں کمزوری اور آخر کار موت ہو جاتی ہے۔ فطرت، جیسا کہ ہم بیان کر چکے ہیں، مشیتِ الہی کی مصور و متشکل صورت ہے جس میں ایک اور مصور و متشکل مشیت یعنی انسان واقع ہے۔ اس کا خلاصہ یہ ہے کہ مشیت یعنی انسان اور مشیت یعنی فطرت کے درمیان تعامل ہوتا ہے۔ البتہ مشیت ”الانسان“ کو مشیت ”الفطرت“ کے ساتھ تعامل کے لئے ہدایت درکار ہوتی ہے تاکہ وہ صحیح اور پورا فائدہ حاصل کر سکے۔ نظامِ رضا یہ ہدایت فراہم کرتا ہے۔ یہ ایسا ہی ہے جیسے کسی مشین کے ساتھ وارنٹی اور کچھ ہدایتیں بھی ہوں۔ اب اگر یہ مشین ان ہدایتوں کے مطابق استعمال کی جاتی ہے اور اس سے کام لیتے وقت یا رکھی ہوئی حالت میں تمام تحفظاتی تدابیر اختیار کی جاتی ہیں تو یہ یقین دہانی کرائی جاتی ہے کہ عرصہ وارنٹی کے دوران تمام فوائد حاصل ہونگے۔ فطرت کے ساتھ ہمارے عمر بھر کے تعامل سے متعلق یہ وارنٹی ہم کو نظامِ رضا سے فراہم ہوتی ہے۔ خاص بات یہ ہے کہ مشین سے متعلق وارنٹی اور ہدایات کسی نہ کسی طرح ان اصولوں اور بناؤں پر مبنی ہوتے ہیں جن پر مشین کو ڈھالا گیا ہے۔ نظامِ رضا بھی نظامِ مشیت پر مبنی ہے۔ ہم کہہ سکتے ہیں کہ نظامِ رضا بھی نظامِ مشیت ہی کا ایک رخ ہے۔ اس کے باوجود دونوں کے درمیان واضح فرق ہے۔ مولانا مودودی فرماتے ہیں:

”یہاں ہماری سابق تشریحات کے علاوہ یہ حقیقت بھی اچھی طرح

ذہن نشین ہو جانی چاہئے کہ قرآن کی رو سے اللہ تعالیٰ کی مشیت اور

اُس کی رضا میں بہت بڑا فرق ہے جس کو نظر انداز کر دینے سے بالعموم شدید غلط فہمیاں واقع ہوتی ہیں۔ کسی چیز کا اللہ کی مشیت اور اس کے اذن کے تحت رُو نما ہونا لازمی طور پر یہ معنی نہیں رکھتا کہ اللہ اُس سے راضی بھی ہے اور اسے پسند بھی کرتا ہے۔ دنیا میں کوئی واقعہ کبھی صدور میں نہیں آتا جب تک اللہ اُس کے صدور کا اذن نہ دے اور اپنی عظیم الشان اسکیم میں اُس کے صدور کی گنجائش نہ نکالے اور اسباب کو اس حد تک مساعد نہ کر دے کہ وہ واقعہ صادر ہو سکے۔ کسی چور کی چوری، کسی قاتل کا قتل، کسی ظالم و مفسد کا ظلم و فساد اور کسی کافر و مشرک کا کفر و شرک کا اللہ کی مشیت کے بغیر ممکن نہیں ہے۔ اور اسی طرح کسی مومن اور کسی متقی انسان کا ایمان و تقویٰ بھی مشیتِ الہی کے بغیر محال ہے۔ دونوں قسم کے واقعات یکساں طور پر مشیت کے تحت رُو نما ہوتے ہیں۔ مگر پہلی قسم کے واقعات سے اللہ راضی نہیں ہے اور اس کے برعکس دوسری قسم کے واقعات کو اُس کی رضا اور اُس کی پسندیدگی و محبوبیت کی سند حاصل ہے۔ ۳۱

نظامِ مشیت و رضا کے تعلق سے انسانی افعال کی چار قسمیں ہو سکتی ہیں۔ اول وہ افعال جو دونوں ہی نظاموں کے مطابق ہوتے ہیں۔ ان کے نتیجے میں دنیا اور آخرت دونوں ہی جگہ فوز و فلاح حاصل ہوتی ہے۔ دوم قسم وہ افعال جو صرف مشیت کے مطابق ہوں وہ اس دنیا میں تو کامرانی کا ذریعہ بن جاتے ہیں مگر آخری کامرانی یقینی نہیں ہوتی۔ تیسری قسم کے افعال سے جو صرف نظامِ رضا کے مطابق کئے گئے ہوں آخری کامیابی یقینی ہوتی ہے مگر دنیوی کامیابی یقینی نہیں ہوتی۔ البتہ اس قسم کے افعال دنیوی سطح پر بھی کسی حد تک موثر ہوتے اور اچھے اثرات مرتب کرتے ہیں کیونکہ نظامِ رضا بھی بہر حال نظامِ مشیت ہی کا ایک رُخ ہے۔ چوتھی قسم کے افعال جو نہ تو رضا کے مطابق ہوں اور نہ مشیت کے مطابق، اُن کے بارے میں کہا جاسکتا ہے کہ وہ کبھی موثر نہیں ہو سکتے کیونکہ نظامِ مشیت

کے نصرت کے بغیر کسی بھی عمل کا انجام تو محض وقت اور قوت کی بربادی ہوتا ہے۔ اس سے نہ تو دنیوی منفعت ہو سکتی ہے اور نہ آخروی انعام مل سکتا ہے۔

البتہ انسانی جدوجہد میں بالعموم سبھی قسم کے افعال شامل رہتے ہیں۔ فردو معاشرہ، دونوں سطح پر یہی صورت حال ہے۔ ایک فرد کے افعال زندگی بھر انہی اقسام کے درمیان ادھر یا ادھر ہوتے رہتے ہیں۔ البتہ معاشرے میں سب طرح کے افعال ہر وقت ہوتے ہیں۔ حکمت جیسی قیمتی چیز کو تمام معاشروں میں تقسیم کیا گیا ہے گو اس تقسیم کا تناسب الگ الگ ہے۔ اسی طرح ہدایت سے سبھی معاشروں کو فائدہ پہنچتا ہے گو پیغمبر مخصوص علاقوں اور زمانوں ہی میں آتے ہیں۔ چنانچہ سبھی معاشروں میں مشیت اور رضا کا علم پایا جاتا ہے حالانکہ اس لحاظ سے سبھی معاشرے مختلف ہوتے ہیں کہ وہ ان دونوں میں سے کس کو کس قدر اہمیت کھی و کیفی اعتبار سے دیتے ہیں۔ اسلامی نظامِ رضا میں کچھ بہت اہم اور اصولی تصورات اور اخلاقی ضابطے ہیں جن کے ذریعہ انسان کی عقلی، ارادی اور جسمانی قوتوں کی بحالی، ہدایت اور نگرانی ہوتی رہتی ہے تاکہ نظامِ مشیت میں گھرے رہ کر زندگی گزارتے ہوئے اپنے تعامل کے دوران مسلمان تمام افعال کو متوازن رکھ سکیں۔ تصوراتی حصہ توحید الہی، توحید مشیت جیسا کہ اوپر بیان کیا گیا، تصور انسان، تصور علم اور تصور آخرت پر مشتمل ہے۔ اخلاقی ضابطوں میں حلال، حرام، مباح وغیرہ شامل ہیں۔ انسان جس کو خود اُس کی اپنی مشیت دی گئی ہے یا دوسرا الفاظ میں مشیت ”الانسان“، مشیت ”الفطرت“ کے ساتھ تعامل کرتا ہے۔ اللہ کی فوری مشیت پردے کے پیچھے سے کام کرتی ہے۔ انسان کو اپنے دونوں علوم یعنی نظامِ رضا و مشیت کے علوم سے اخذ ہونے والی ہدایت کی تابعداری کرنی ہوتی ہے۔

### ۱.۳۔ نظامِ رضا کے تصوراتی اجزا

نظامِ رضا کے تصوراتی اجزا جیسا کہ اوپر بیان کیا گیا (۱) توحید الہی (۲) توحید مشیت (۳) تصور انسان (۴) تصور علم اور (۵) تصور آخرت ہیں۔

توحید الہی سے مراد یہ ہے کہ پوری کائنات کا خالق، پروردگار اور ہادی صرف ایک ذات واحد، اللہ تعالیٰ ہے۔ یعنی اللہ نے ہی اس کائنات کو اپنی مشیت سے بنایا ہے اور وہی اس کو تہا بغير کسی اور خدا کی مدد اور دخل اندازی کے چلا بھی رہا ہے۔ اللہ کی وحدت کا کھلا ہوا اظہار اس کائنات کے مختلف مظاہر کے درمیان وحدت کی شکل میں ہوتا ہے جو اسی وجہ سے ممکن ہے کہ دنیا اللہ کی متحدہ مشیت کا نتیجہ ہے۔ مشیت الہی کی وحدت کا مطلب یہ ہے کہ اللہ کی مشیت جیسا کہ اوپر مفصل کیا گیا ہمیشہ مربوط اور تال میل کے ساتھ ہوتی ہے۔

تصور انسانی سے متعلق سب سے پہلے یہ بات واضح ہوتی ہے کہ وہ اللہ کا غلام (عبد) ہے۔ ۴۲۔ دوسری اہم بات یہ کہ وہ زمین پر اللہ کا خلیفہ ہے ۴۳۔ تیسری حقیقت یہ ہے کہ ہر شخص بحیثیت فرد کے وراثتی اعتبار سے بھی اور تہذیبی اعتبار سے بھی دوسرے انسانوں کے ساتھ متحد ہے اور یہ اتحاد تاریخ میں پیچھے کی طرف مسلسل ہے یہاں تک کہ تمام انسانوں کے ماں باپ ایک ہی بابا آدم اور لتاں ۳۱ ہیں ۴۴۔ چوتھی حقیقت یہ ہے کہ اللہ نے مختلف خوبیاں انسانوں میں اس طرح تقسیم کر دی ہیں کہ کچھ افراد دوسروں سے افضل ہو جاتے ہیں لیکن اصل فضیلت تقویٰ میں ہے ۴۵۔ تمام انسانوں کا جد امجد میں اتحاد پوری انسانیت کو متحد کرتا ہے۔ یہ ایسی حقیقت ہے جو بالکل واضح ہے۔ البتہ عبد اور خلیفہ کا مفہوم بیان کرنے کی ضرورت ہے۔

### ۱.۱.۳۔ انسان، عبد اور عبادت کا تصور

لغت میں عبادت کے معنی میں عاجزی، فروتنی اور ذلت جس کے برخلاف قوت، عزت اور شرف جیسے الفاظ کا استعمال ہوتا ہے۔ اسلامی اصطلاح میں عبادت اللہ کی ایسی اطاعت کو کہا جاتا ہے جس کے ساتھ عاجزی، ذلت اور اللہ کی محبت شامل ہو۔ ۴۶ اور اگر علم المشیت کی زبان اختیار کی جائے تو اس طرح کہنا مناسب ہوگا کہ مشیت الفطرت میں زندگی گزارتے ہوئے مشیت سے 'الانسان' کا نظام رضائے الہی کی روشنی میں مجاہد



عاجز انہ شعوری اور مربوط تعالٰی عبادت ہے۔ انسان اس معنی میں اللہ کا عبد ہے کہ اس کو تمام تر عاجزی اور محبت کے ساتھ اللہ کی اطاعت کرنی ہے۔ اُسے اللہ کو راضی رکھنے کے لئے اس بتائے ہوئے نظامِ رضا کے مطابق اپنی زندگی کو رکھنا بھی ہے اور اس کے لئے دعا بھی کرنی ہے تاکہ دنیا اور آخرت میں اللہ کی نصرت و حمایت حاصل ہو سکے۔

### ۲.۱.۳۔ انسان کا تصور (خلیفہ)

انسان زمین پر اس معنی میں خلیفہ ہے کہ وہ یہاں ایک جاننے والی، با اختیار اور ذمہ دار مخلوق ہے۔ ۲۷۔ نظامِ مشیت سے متعلق معلومات اس کو با اختیار بناتی ہیں جس کے نتیجے میں وہ مشیتِ الفطرت کے بارے میں ذمہ دار قرار پاتا ہے۔ چنانچہ وہ زمین اور اس کے ماحول کا نگران ہو جاتا ہے جس کے لئے وہ جواب دہ بھی ہے ۲۸۔ اپنی ذمہ داری سے عہدہ براہونے میں سرخرو ہونے کے لئے نظامِ رضا کا علم مددگار ثابت ہوتا ہے۔ چنانچہ نظامِ مشیت و رضا کا علم اس کو ابتدائی طور پر خلافت کا اہل بنا دیتا ہے۔ جب وہ اپنی مشیت کو مشیت و رضائے الہی کے علم کے مطابق ڈھال لیتا ہے تو عملاً ”فی الارض خلیفہ“ ہو جاتا ہے۔ چنانچہ فی الارض خلیفہ بہ یک وقت عبد اللہ فی الارض بھی ہوتا ہے۔ نظامِ مشیت و رضا کے علوم آپس میں متحد و یکجہت ہیں جو زمین پر عبد اور خلیفہ کی حیثیت سے انسان کے مقصد اور کارکردگی کو حقیقت کا جامہ دینے میں معاون و مددگار ہوتے ہیں۔

### ۳.۱.۳۔ علم کا تصور

نظامِ مشیت کی موحدانہ اسکیم میں جہاں رضا اور مشیت کا علم اور ساتھ ساتھ وحی اور تجربہ باہم متحد و یکجہت ہوتے ہیں انسانی علم بھی واحد، بلا تفریق اور سالم ہوتا ہے۔ جس طرح وحی اور تجربہ بل کر ایک مضبوط عملیاتی اصول کی تعمیر کرتے ہیں اسی طرح یہ ایک ہی وجودیاتی اصول یعنی مشیت پر مبنی بھی ہوتے ہیں۔ چنانچہ ان کو علیحدہ علیحدہ مشیت۔ الوحی اور مشیت۔ تجربہ کہا جاسکتا ہے۔ وحی مشیت ہے، تجربہ مشیت ہے، علم بھی مشیت ہے۔

انسانی علم ایک ہی علم یاتی اور وجود یاتی اصول یعنی مشیت الہی پر منحصر ہے۔ چنانچہ ہم صحیح طور پر مندرجہ ذیل باتیں کہہ سکتے ہیں۔

۱۔ جس طرح تمام باشعور اور دوسری مخلوقات اللہ تعالیٰ کی مشیت کے زمرے اور نظام ہیں اسی طرح انسانی علم بھی اللہ کی مشیت ہے۔

۲۔ انسانی علم اللہ کی مشیت اور اُس کی رضا کا علم ہی ہوتا ہے۔

۳۔ انسان کا علم اللہ کے قبضے میں موجود علم ہی ہوتا ہے کیونکہ

(۱) انسان کوئی بھی ایسی چیز نہیں جانتا جس کو اللہ نہ جانتا ہو۔

(ب) اللہ اپنی مشیت کو اس سے پہلے جانتا ہے کہ انسان اُس سے واقف ہو۔

(ج) علم حضور الہی میں ایک سمندر ہے، جس کا کچھ حصہ جب بھی وہ چاہتا ہے

انسان کی طرف منتقل کر دیتا ہے۔

۴۔ انسانی علم اللہ سے متعلق علم ہے کیونکہ

(۱) اللہ کی مشیت کا علم اللہ کی ایک صفت کا علم ہے۔

(ب) اللہ کی بہت سی صفات کا بیان و اظہار نظام رضا و مشیت (اس کی تخلیق)

میں ہوتا ہے۔

اسلامی نظام فکر میں علم صرف وجود یاتی اصول اور علمیات کے لحاظ ہی سے متحد

نہیں ہوتا بلکہ یہ دوسری جانب ہدایت اور مقصد سے بھی ملحق ہوتا ہے۔ اسلامی درجہ بندی

میں بے ہدایت اور بے مقصد علم کو کمتر درجہ ملتا ہے ۴۹۔ قرآن اُس علم کی بہترین مثال ہے

جس میں وجود یاتی علم یاتی اور اخلاقی ضابطہ بندی کے درمیان وحدت بلند ترین درجہ پر پائی

جاتی ہے اور انسان اپنے آپ کو تجلیات الہی کا مطالعہ کرتا ہوا، ہدایت تلاش کرتا ہوا اور خود

اپنے وجود اور اپنے علم کا مقصد معلوم کرتا ہوا محسوس کرتا ہے۔ چنانچہ جب ایک مسلمان اس

کائنات میں سفر کرتے ہوئے اور خلا میں دور تک اجسام کا مشاہدہ کرتے ہوئے تجربی علم

حاصل کرتا ہے تو قرآن اُس کے لئے ایک نمونہ بن جاتا ہے۔ اسلامی نظام میں وحی اور

تجربہ متحد ہو کر انسانی افعال کو با مقصد نتائج تک پہنچاتے ہیں۔ اس طرح وحی اور تجربہ واحد

وجودیاتی اصول میں منحصر رہتے ہوئے علمینی اعتبار سے ایک جہتی کا مظاہرہ کرتے ہوئے اور انسانی افعال کو مل جل کر راہ یاب کرتے ہوئے علم و عمل کے درمیان مکمل ہم آہنگی کا مظاہرہ کرتے ہیں۔ مشیت سے ہی ان کی ابتدا ہوتی ہے اور ہمیشہ مشیت ہی سے ان کا سلسلہ قائم رہتا ہے۔

### ۳.۱.۳۔ آخرت کا تصور

اللہ کی مشیت کا ایک اہم پہلو یہ ہے کہ وہ موجودہ صورتوں اور شکلوں کو درہم برہم کر کے ہم کو ہمارے اعمال کا حساب چکانے کے لئے دوبارہ پیدا کرے گا اور وہ اسکی مشیت کا بالکل ہی مختلف نظام ہوگا، جو بالعموم آخرت کے نام سے مشہور ہے۔ وہاں اس کی مشیت کے مختلف نمونے الگ الگ مقام یعنی جنت اور جہنم میں موجود ہوں گے جہاں وہ اپنی مہربانی اور غضب کا علیحدہ علیحدہ اظہار کرے گا۔ مشیت اور رضا کے درمیان جو باریک تعلق ہے یہاں اس کو بیان کئے دیتے ہیں۔ جب کوئی شخص توحید، آخرت اور آسمانی ہدایت پر یقین کرنے لگتا ہے، جو دراصل نظام رضا کے لازمی اجزاء ہیں، تو اُس شخص کے افعال مشیت الہی کے وسیع چوکھٹے سے مطابقت کرنے لگتے ہیں کیونکہ وہ اپنی ذاتی مشیت (خواہش) کو اللہ کی مشیت میں جذب کر دیتا ہے اور اپنے افعال کو اُس عظیم مشیت کی مطابقت میں وحی اور تجربی علوم کی مدد سے ڈھال لیتا ہے۔ ایک مومن سے قوی امید کی جاتی ہے کہ وہ نظام مشیت میں امن و توازن برقرار رکھے گا۔ چنانچہ مومن سے اللہ تعالیٰ خوش ہوتا ہے جو مشیت کا مثبت پہلو ہے۔ اس کے برخلاف ایک کافر اپنے جہل کی بنا پر نظام مشیت میں بے توازی اور فساد برپا کرتا ہے تو اللہ تعالیٰ کی ناراضگی کا موجب ہوتا ہے جو نظام رضا کا منفی پہلو ہے۔

### ۳.۲. نظام رضا اور اخلاقی ضابطے

ہم اوپر بیان کر آئے ہیں کہ نظام رضا میں اخلاقی ضابطے بھی شامل ہے۔ اس اخلاقی ضابطے سے معلوم ہوتا ہے کہ کون سے اعمال حلال ہیں اور کون حرام۔ کون مباح

ہیں اور کون مستحب اور مکروہ وغیرہ۔ ان کی طویل فہرست قرآن اور سنت میں موجود ہے جب کہ وہ چیزیں بھی اس فہرست میں شامل ہیں جو قرآن اور سنت میں پیش کردہ اصولوں، ضابطوں اور نمونوں سے ماخوذ ہیں۔ یہ اقسام اور ان سے متعلق ہدایات ایک مکمل اور جامع نظام ہدایت فراہم کرتی ہیں کہ جس کی طرف رجوع کرنا کسی بھی اقدام سے قبل یا وقت، جسمانی یا فکری قوت کو صرف کرنے کا فیصلہ کرنے سے پہلے اشد ضروری ہے۔

حرام اور حلال کی ابتدائی فہرست تو بہت چھوٹی ہے۔ نظام مشیت کے مختلف پہلوؤں سے متعلق نئی معلومات میں اضافے کی روشنی میں، سائنس و ٹکنالوجی میں بے شمار دریافتوں اور سائنسی اشیاء کی مختلف انواع و اقسام میں تیز گام بہتات کے پیش نظر یہ ابتدائی فہرست بہت ہی کم معلومات فراہم کرتی ہے۔ تاہم اسلامی فقہ کے ایک بہت ہی اہم اور سود مند اصول، 'قیاس' کو استعمال کر کے بہت سے مسائل کو حل کیا جاسکتا ہے اور کسی بھی نئی دریافت کی پیداوار اور استعمال سے متعلق حلال، حرام، مستحب، مکروہ یا مباح کا حکم اخذ کیا جاسکتا ہے۔ صحیح قیاس کے لئے اشیاء کے درمیان مماثلتوں اور فرق کی پہچان ضروری ہے جس کے لئے تجربہ لازم۔ اگر وحی کے ذخیرے میں یہ معلوم ہو کہ کیا چیز حلال یا حرام ہے اور کس بنا پر ہے تو علم وحی سے فائدہ اٹھانا بھی لازم ہے۔ قیاس کے ذریعہ نئی دریافتوں کی جائز، ناجائز اور مشروط جائز جیسی تقسیم بھی کی جاسکتی ہے۔ مباح اشیاء کی بھی ایسی ہی درجہ بندی کی جاسکتی ہے اور ان کی پیداوار کو لائسنس کے ذریعہ قابو میں کیا جاسکتا ہے۔ انسانی مشیت کو اللہ کی مشیت کے قریب تر کرنے کے یہ کچھ طریقے ہیں تاکہ دونوں کے درمیان عمدہ قسم کا ربط قائم ہو سکے۔ جیسا کہ اوپر زور دیا گیا یہ بات بالکل واضح ہے کہ اس ربط کے لئے نظام مشیت و رضا اور وحی و تجربہ کا جامع علم درکار ہے۔

### ۱.۲.۳ نظام رضا اور مقاصد شریعہ

اسلام کے نظام رضا کے مطالعہ کی ایک متواتر تاریخ ہے۔ اس کی بنیادیں خود حضرت محمد رسول اللہ صلی اللہ علیہ وسلم نے بہ نفس نفیس رکھیں تھیں۔ اصحاب کرام نے اس

عظیم کام کو جاری رکھا اور ایسے بے شمار ماہرین چھوڑے جن کے ذہن تیز اور قلوب پاک تھے۔ اس مکرّم کام میں نسلیں لگ گئیں جس کے نتیجے میں کچھ اصول سامنے آئے جن میں سے ”مقاصد شریعہ“ بہت اہم ہیں۔ اور اصولوں کی طرح یہ بھی قرآن و سنت کی جامع تعلیمات ہی سے ماخوذ ہیں۔ قرآن کی بہت سی آیات میں احکام کے ساتھ ان کے قائدوں کا تذکرہ بھی کیا گیا ہے۔ ۵۰۔ ان مخصوص آیات کی روشنی میں استقرء کے عمل سے ایک کلیہ اخذ کیا گیا ہے، یعنی ”قرآنی تعلیمات اور اسلامی شریعت با مقصد ہیں“ اس کلیہ کے ساتھ ساتھ اسلامی شریعت کے چھ مقاصد بیان کئے گئے ہیں جن میں دور حاضر کی ترقیات اور انسانی افعال کے میدانوں میں وسعت پیدا ہو جانے کی وجہ سے اضافہ بھی کیا جاسکتا ہے۔ فی الحال چھ مقاصد ذیل میں بیان کئے جاتے ہیں۔

۱۔ عقل کا تحفظ

۲۔ زندگی کا تحفظ

۳۔ دولت کا تحفظ

۴۔ حسب نسب کا تحفظ

۵۔ عزت و ناموس کا تحفظ

۶۔ اسلامی عقیدہ اور مومنین کے طریقے کا تحفظ

مذکورہ بالا فہرست پر سرسری نظر ڈالنے سے ہی اندازہ ہو جاتا ہے کہ مقاصد شریعہ میں اقدار سے بھرپور عقلیت اور عالمگیریت پائی جاتی ہے۔ ان مقاصد کو حاصل کرنے کے لئے نظام رضا میں پیش کردہ قوانین (جن میں مثبت اور منفی احکام شامل ہیں) مشیاتی سچائیوں پر مبنی ہیں جن میں سے کچھ کا تذکرہ قرآن اور سنت میں موجود ہے، اور باقی کو ہم تجربات کی روشنی میں معلوم کر سکتے ہیں۔ وہ ہستی جس کی مشیت پوری کائنات میں عمل پیرا ہے اچھی طرح واقف ہے کہ انسان جس کو خود اس کی اپنی (یقیناً بہت چھوٹی سی) مشیت ملی ہوئی ہے اللہ کی عظیم مشیت کے درمیان کس طرح عمل پیرا ہو کہ نہ تو نظام فطرت میں کوئی خلل واقع ہو، نہ معاشرتی تنظیم میں اور نہ انفرادی صحت کو خطرہ لاحق ہو۔ چنانچہ نظام مشیت


میں عمل پیرا ہونے کے لئے انسان کو نظامِ رضا کے ذریعہ جو رہنمائی ملتی ہے انسانی عقل کے ذریعہ اس کو سمجھا جاسکتا ہے کیونکہ دونوں نظاموں کے درمیان تال میل ہے اور جیسے ہی انسان نظامِ رضا کی رہنمائی میں قدم بڑھاتا ہے وہ لازماً تال میل کے فوائد کا تجربہ کرتا ہے۔

### ۲.۲.۳ نظامِ مشیت اور مقصد

قرآن کریم جو اصلاً علومِ رضا کا ماخذ ہے ساتھ ہی ساتھ یہ بھی بتاتا ہے کہ نظامِ مشیت آیات سے پُر ہے۔ نظامِ مشیت کی یہ آیات اللہ کی توحید، اس کی قوت، علم و حکمت، رحم و کرم، انصاف اور مقصد کی طرف اشارہ کرتی ہیں۔ یہاں ہم نظامِ مشیت میں مقصد کی موجودگی پر گفتگو کریں گے کیونکہ جدید علوم کو فطرت میں مقصد کی موجودگی سے انکار ہے۔ گو علم اور عقلیت سے متعلق ہمارا تصور سائنسیت اور نیچریت کے ذریعہ متعین نہیں ہوتا کیونکہ ہمارے نزدیک نظامِ مشیت سائنسی تصور فطرت میں محدود نہیں ہے، پھر بھی یہاں مقصد پر اپنی بحث کو ہم نیچر کی سطح تک ہی محدود رکھیں گے۔ اس سے ہم کو یہ بات سمجھنے میں مدد ملے گی کہ سائنس کے زیرِ مطالعہ رہنے والی نیچر کی سطح پر بھی مقصد کا وجود ظاہر و باہر ہے اور سائنس باوجود اس دعوے کے کہ اُس میں اقدار نہیں ہوتیں وہ نیچر ہیں مقصد کے وجود سے صرف نظر نہیں کر سکتی گو اس نے اس حقیقت کو بڑی حد تک کنارے ضرور کر دیا ہے۔ مقصد جو ایک قدر ہے نیچر کا لازمی جز ہے اور سائنس اس سے تجاہل برت کر قطعی طور پر مکمل نہیں سمجھی جاسکتی۔

ذیل میں دی گئی اسکیم (تصویر ۵) جو فطرت کی ہم آہنگی کا مظہر ہے، بتاتی ہے کہ فطرت کا ہر مظہر صرف علت و معلول کے سلسلوں میں پیوستہ ہی نہیں ہوتا بلکہ ہر مظہر کو ایک متعین مقصد بھی پورا کرنا ہوتا ہے۔ سورج پودوں کو قوت پہنچاتا ہے پودے جو پتوں کے ذریعہ اس قوت کو جذب کرتے ہیں بالعموم پھیلی ہوئی پتیاں رکھتے ہیں تاکہ قوت کو جذب کرنے کے لئے زیادہ سطح موجود رہے تو زیادہ سے زیادہ قوت جذب ہو اور زیادہ سے زیادہ غذا تیار ہو سکے۔ زندگی کا عمل چونکہ ہر ضلیے میں ہوتا ہے تو انہیں مسلسل قوت کی رسد درکار ہوتی ہے جس کے لئے پودوں میں ایک بہت ہی پیچیدہ نظامِ نقلِ غذا پایا جاتا ہے۔

اس نظام نقل کے ذریعہ تھے، جڑ اور پھولوں تک غذا پہنچائی جاتی ہے۔ پھولوں میں بیج بنتا ہے جو پودے کی بقائے نسل کا ضامن ہوتا ہے۔ بیج بننے سے پہلے گل زیرہ ایک پھول سے دوسرے پھول تک پہنچانے کے لئے ہوا اور بھنگے مددگار ہوتے ہیں۔ بھنگوں کی کشش کا باعث پھولوں کا رنگ اور ان کی خوشبو ہوتی ہے۔ رات میں کھلنے والے پھول بالعموم سفید اور تیز مہک والے ہوتے ہیں تاکہ بھنگے دور ہی سے کھنچے چلے آئیں اور پھر رات کی سیاہ چادر پر سفید پھول ان کو آسانی سے نظر آجائیں۔ اس کے برخلاف دن میں کھلنے والے پھول شوخ رنگ ہوتے ہیں تاکہ دن کی چمک میں وہ بھنگوں کو اچھی طرح دکھائی دیں۔



بھگوں کو خود اپنے لئے پھولوں سے شہد جمع کرنا ہوتا ہے۔ اس طرح پھولوں اور بھگوں کے درمیان دو طرفہ دوستی ہوتی ہے جس کا دونوں کو فائدہ ہوتا ہے۔ اُدھر بیج بننے کے لئے بھی غذا درکار ہوتی ہے جو پھل سے حاصل ہوتی ہے۔ چنانچہ زیرہ کاری اور بار آوری کے بعد پھل اور بیج ساتھ ساتھ ترقی پاتے ہیں۔ پھل میں جمع شدہ غذا بیج کے دل کو ترقی دینے میں مددگار ہوتی ہے جب کہ دل ایمریو embryo کو غذا فراہم کرتا ہے۔ پھل اور دل میں ذخیرہ شدہ غذا جانوروں اور انسانوں کے کام بھی آتی ہے۔ اس طرح زندہ فطرت کے تمام افراد کے درمیان بہت قریبی، دو طرفہ اور با مقصد اشتراک باہم پایا جاتا ہے۔ با مقصد فطرت کا ہر جز ایک دوسرے کے مقاصد کو بلا واسطہ یا بالواسطہ پورا کر رہا ہے۔ کل نظام مشیت با مقصد ہے جس کا ایک جز انسان بھی ہے۔

### ۳۲۳ اسلامی عقلیت، علم اور مقصد

مذکورہ بالا مباحثہ ایسی عقلیت کی طرف اشارہ کرتا ہے جس میں علم اور مقصد باہم مربوط ہوتے ہیں۔ اسلامی عقلیت میں نہ تو بے مقصد علم کا کوئی مقام ہے اور نہ بے علم مقصد کی کوئی گنجائش۔ اسلام میں علم کا اولین ہدف اور اہم ترین مقصد دل و دماغ اور عمل میں توحید کو قائم و دائم کرنا ہے۔ ہمارے گرد و پیش کی دنیا میں اللہ کی آیات ہیں۔ اللہ کی ذات ایک ایسی حیران کن حقیقت ہے جس کو عقل نہیں سمجھ سکتی، پھر بھی اس کو قرآن، سنت اور مطالعہ فطرت کی مدد سے کسی حد تک قابل فہم کیا جاسکتا ہے۔ اس روشنی کے بغیر عقلیت نام کی کوئی بھی شئی اسلامی عقلیت نہیں ہو سکتی۔ سائنسی عقلیت جس میں توحید کا کوئی تصور نہیں، جو بے اقدار تصور علم کے لئے کوشاں ہو، وہ سائنس جو مذہب سے لاتعلقی ہو، عقلیت کے بار بار دعووں کے باوجود اسلامی نظام افکار میں عاقل نہیں سمجھی جاسکتی۔ حقیقت جو خود مجیر العقل ہے صرف ان لوگوں پر منکشف ہوتی ہے جو

۱- قوم یعقلون. ۵۱

۲- اولو الالباب ۵۲، متوسمین ۵۳، اور قوم یفقهون ۵۴ ہیں۔



۳۔ قوم بتفکرون ۵۵

۴۔ قوم یومنون ۵۶ ہیں

وہ لوگ جو قرآنی عقیدہ توحید کو تسلیم کرنے کے لئے تیار نہیں وہ قرآن کے بیان

کے مطابق

۱۔ جاہل ۵۷

۲۔ جانوروں سے بدتر ۵۸

اور

۳۔ ایسے گدھے ہیں جن پر کتابیں لدی ہوئی ہوں۔ ۵۹

اور اس حقیقت واقعہ کا اطلاق مستند فلاسفہ اور سائنسدانوں پر تو کیا بلکہ مذہبی

شخصیتوں پر بھی ہوتا ہے۔ ۶۰

عقیدہ توحید میں یہ بھی شامل ہے کہ فطرت میں ایک آزاد، خود مختار اور قوی ارادہ (مشیت) کام کرتا ہے اور یہ ارادہ بامقصد بھی ہے۔ اس سے بامقصد فطرت کا تصور سامنے آتا ہے۔ وہ سائنس جو مقصد پر یقین نہیں رکھتی اور صرف علت و معلول کے سلسلوں پر منحصر رہتی ہے قرآن و سنت کی روشنی میں اس کو دانش اور حکمت جیسی صفات سے سرفراز نہیں کیا جاسکتا۔ انسانی مشیت بے حس فطرت کے ساتھ تعامل نہیں کرتی بلکہ اس کو اللہ کی عظیم مشیت کے روبرو ہونا پڑتا ہے۔ توحید کے اس عقیدے کے بغیر نہ عقل کا وجود ہو سکتا ہے، نہ حکمت کا اور نہ حقیقی سائنس ہی وجود میں آسکتی ہے۔

۴۔ مشیتِ الہی ایک محیط الکل، ازلی اور ابدی عامل

اسلامی عقائد کے نظام میں مشیتِ الہی ایک محیط الکل، ازلی اور ابدی عامل ہے،

باوجود ان مراعات کے جو انسان کی چھوٹی سی مشیت کو عظیم الشان مشیت میں عطا کی گئی

ہے۔ عالمِ غیب، عالمِ مشاہدہ اور انسانی میدانِ کار میں ہر واقعہ اللہ کی نگرانی میں ہوتا ہے۔

انسانی اعمال ہمیشہ مشیتِ الہی کی حد بندیوں اور امداد کے زیرِ تاثیر اور نتائج ہمیشہ مشیت

الہی کی گرفت میں رہتے ہیں۔ یہ تحدید اور گرفت مصوٰر مشیت کے واسطے سے بھی ہو سکتی ہے جس کا علم انسان حاصل کرتا رہتا ہے اور براہ راست اُس فِعالِ مشیت کے ذریعہ ہوتی ہے جس کا علم انسان کو حاصل نہیں ہوتا اور جس کی وجہ سے انسان اپنی کامیابی کے تعلق سے ہمیشہ تذبذب کا شکار رہتا ہے۔ اس فوری مشیت کا علم نہ ہونے کی وجہ سے انسان کے بظاہر پُر اعتماد علم اور عمل میں ہمیشہ اغلیت کا عنصر شامل رہتا ہے۔ اس اغلیت میں اُس جہل کی کارفرمائی سے مزید اضافہ ہوتا ہے جو اکثر مصنوع نظامِ مشیت سے متعلق علمی دعووں میں شامل ہوتی ہے۔ البتہ اللہ تعالیٰ کے یہاں کوئی اغلیت نہیں ہوتی اور وہ اچھی طرح واقف ہوتا ہے کہ انسانی عمل بہر حال اس کی مشیت کے مطابق ہی انجام پذیر ہوگا۔

يَعْلَمُ مَا بَيْنَ اَيْدِيهِمْ وَمَا خَلْفَهُمْ وَلَا  
يَحِيطُونَ بِشَيْءٍ مِنْ عِلْمِهِ اِلَّا  
بِمَا شَاءَ (البقرہ: ۲۵۵)

جو کچھ بندوں کے سامنے ہے اسے بھی وہ جانتا ہے اور جو کچھ اُن سے اوجھل ہے، اُس سے بھی وہ واقف ہے اور اس کی معلومات میں سے کوئی چیز اُن کی گرفتِ ادراک میں نہیں آ سکتی، اِلَّا یہ کہ کسی چیز کا علم وہ خود ہی اُن کو دینا چاہے۔

وَمَا تَشَاوَنَ اِلَّا اَنْ يَّشَاءَ اللّٰهُ رَبُّ  
الْعٰلَمِيْنَ. (التکویر: ۲۹)

اور تمہارے چاہنے سے کچھ نہیں ہوتا جب تک اللہ ربُّ العالمین نہ چاہے۔

### حواشی و مراجع

- ۱۔ آل عمران: ۲۶، ۴۰، ۷۷؛ المائدہ: ۱۷؛ الاعراف: ۱۸۸؛ یونس: ۴۹؛ ہود: ۱۰۷؛ الفرقان: ۳۵؛ الزمر: ۶۸؛ الدھر: ۳۔
- ۲۔ البقرہ: ۱۱۷؛ آل عمران: ۴۷، ۵۹؛ الانعام: ۷۳؛ النحل: ۴۰؛ مریم: ۳۵؛ الانبیاء: ۶۹؛ یس: ۸۲؛ المؤمن: ۶۸۔
- ۳۔ الانبیاء: ۵۵؛ الاعراف: ۱۴۳۔

- ۴- عبد الرشید، مکمل لغات القرآن مع فہرست الفاظ، ندوۃ المصنفین، دہلی، ۱۹۷۹ء، جلد ۳، لفظ شآء۔
- ۵- النحل: ۴۰؛ یس: ۳۸۔
- ۶- البقرہ: ۱۱۷؛ آل عمران: ۴۷؛ مریم: ۳۵؛ المؤمن: ۶۸۔
- ۷- عبد الرشید، مجولہ بالا۔ جلد ۵، لفظ قضی۔
- ۸- الاعلیٰ: ۱-۳؛ الفرقان: ۲۔
- ۹- الانعام: ۹۶؛ یس: ۳۸۔
- ۱۰- الاعراف: ۵۳؛ ابراہیم: ۳۲؛ النحل: ۱۲، ۶۹؛ الجاثیہ: ۱۲۔
- ۱۱- یونس: ۱-۳۔
- ۱۲- یونس: ۳۱۔
- ۱۳- الرعد: ۲۔
- ۱۴- السجدہ: ۴-۵۔
- ۱۵- عبد الرشید، جلد ۱، لفظ اذن۔
- ۱۶- القدر: ۳۔
- ۱۷- الانفال: ۷۔
- ۱۸- الانفال: ۴۲-۴۳۔
- ۱۹- الانفال: ۴۳-۴۴۔
- ۲۰- الانفال: ۹۔
- ۲۱- الانفال: ۱۱۔
- ۲۲- آل عمران: ۱۵۲۔
- ۲۳- آل عمران: ۴۹؛ المائدہ: ۱۱۰؛ ابراہیم: ۱۱؛ سبأ: ۱۲۔
- ۲۴- یوسف: ۸۷؛ الواقعة: ۸۹۔
- ۲۵- النحل: ۲؛ المؤمن: ۱۵؛ الشوری: ۵۲۔
- ۲۶- البقرہ: ۸۷، ۲۵۳؛ المائدہ: ۱۱۰؛ النحل: ۱۰۲؛ الشعراء: ۱۹۳؛ النبا: ۳۸؛ المیدۃ: ۴۔
- ۲۷- النساء: ۱۷۱؛ الانبیاء: ۹۱؛ التحریم: ۱۲۔

- ۲۸۔ الحجر: ۲۹؛ السجده: ۹؛ ص: ۸۲۔
- ۲۹۔ بنی اسرائیل: ۸۵۔
- ۳۰۔ النجم: ۵-۶، التکویر: ۲۱۔
- ۳۱۔ شبیر احمد عثمانی۔ القرآن الکریم وترجمۃ معانیہ وتفسیرہ الی اللغۃ الارذیة، مُجمَع المَلِک فهد لِطباعَةِ المُصحَف الشریف، (۱۹۸۹)، ص: ۳۸۸۔
- ۳۲۔ ملائکہ کی اصل نور ہے۔ اس کے ثبوت کے لئے دیکھئے۔ صحیح مسلم، بحوالہ مشکوٰۃ شریف تالیف ولی الدین محمد بن عبد اللہ الخطیب، عربی اردو ترجمہ از عبد الحکیم خاں اختر، اعتقاد پبلسٹنگ ہاؤس، سوئی والا، نئی دہلی۔ جلد ۳، کتاب المنقن، باب بدء الخلق، حدیث ۵۴۵۶، ص: ۱۰۷۔
- ۳۳۔ الاعراف: ۱۷۲۔
- ۳۴۔ جامع ترمذی۔ ”ابواب القدر“ اردو ترجمہ بدیع الزماں، اعتقاد پبلسٹنگ ہاؤس، سوئی والا، نئی دہلی (۱۹۸۳) جلد ۱، ص: ۷۹۹۔
- ۳۵۔ مسند احمد، جلد ۴، ص: ۴۷۴ (پرانی مصری طباعت)۔
- ۳۶۔ جامع ترمذی۔ گذشتہ ص: ۷۹۸۔
- ۳۷۔ مسند احمد، گذشتہ۔ جلد ۲، ص: ۲۶۰۔
- ۳۸۔ حوالہ سابق، ص: ۳۹۷۔
- ۳۹۔ ابن کثیر۔ تفسیر القرآن الکریم، دار احیاء الکتب العربیہ، عیسی البابی حلبی و شرکاء، الجزء الرابع، ص: ۹۷-۳۹۶۔
- ۴۰۔ یس: ۸۲۔
- ۴۱۔ ابوالاعلیٰ مودودی، تفہیم القرآن، مرکزی مکتبہ اسلامی دہلی، (۱۹۸۲)، حاشیہ ۸۰ برائے آیت ۱۱۲ سورہ الانعام، ص: ۵۷۳۔
- ۴۲۔ الذاریات: ۵۶۔
- ۴۳۔ البقرہ: ۳۰۔
- ۴۴۔ النساء: ۳۰۔

- ۳۵۔ الحجرات: ۱۳۔
- ۳۶۔ عبد الرشید، مکمل لغات القرآن، جلد ۴، ص: ۲۱۱ تا ۲۱۳۔ مزید ملاحظہ کریں  
عبد الحق انصاری، ”مقاصد زندگی کا اسلامی تصور“ مرکزی مکتبہ اسلامی، دہلی،  
(۱۹۸۰)، ص: ۵۳ تا ۵۳۔
- ۳۷۔ البقرہ: ۳۰۔ خلافت کے مفہوم کو سمجھنے کے لئے ملاحظہ کیجئے مولانا اشرف علی تھانوی،  
مفتی محمد شفیع، شبیر احمد عثمانی، سید قطب اور ابوالاعلیٰ مودودی کی تفاسیر۔
- ۳۸۔ ایضاً۔ اسلامی سائنس کے موضوع پر ملاحظہ کیجئے جنرل آف اسلامک سائنس  
علی گڑھ میں مختلف مفکرین کے شائع شدہ مقالات۔
- ۳۹۔ Nasr, S.H "Knowledge and the Sacred"  
Edinburgh University pres, Edinburgh (1981),  
Preface and Chapters 1-4. Also see Khurshed  
Anwar, "The Epistemology of Iqbal, Iqbal  
Academy, Pakistan, Lahore (1996)
- ۵۰۔ البقرہ: ۱۷۹؛ الانبیاء: ۱۰۷؛ العنکبوت: ۳۵؛ الحدید: ۲۵؛ الحجر: ۷۔
- ۵۱۔ البقرہ: ۱۶۳۔
- ۵۲۔ آل عمران: ۱۹۰۔
- ۵۳۔ الحجر: ۷۵۔
- ۵۴۔ الانعام: ۵۸۔
- ۵۵۔ الرعد: ۳؛ النحل: ۶۹، ۱۱؛ الروم: ۲۱؛ الزمر: ۴۲؛ الجاثیہ: ۱۳۔
- ۵۶۔ یونس: ۱۰۱؛ النحل: ۷۹؛ التمل: ۸۶؛ العنکبوت: ۴۳، ۶۹؛ الروم: ۳۷؛ الزمر: ۵۲۔
- ۵۷۔ البقرہ: ۱۳، ۱۳۰، ۱۳۲؛ النساء: ۱۱۱؛ الاعراف: ۱۳۸، ۱۵۵۔
- ۵۸۔ الانفال: ۲۲، ۵۵؛ الفرقان: ۴۴۔
- ۵۹۔ الحجۃ: ۵۔
- ۶۰۔ الحجۃ: ۵۔

